

എ.കെ.പി.സി.ടി.എ.

370.1

വിദ്യാഭ്യാസ നയം

കരടുരേഖ



4142

എ.കെ.പി.സി.ടി.എ.

വിദ്യാഭ്യാസ നയം

കരട് രേഖ

1. ആമുഖം

1.00 വിദ്യാഭ്യാസ വ്യവസ്ഥയുടെ മൗലിക പരിവർത്തനം പ്രതിജ്ഞാ ബദ്ധതയോടെ ഏറ്റെടുത്തിട്ടുള്ള പ്രസ്ഥാനമാണ് എ.കെ.പി.സി.ടി.എ.

1.01 വിദ്യാഭ്യാസക്രമത്തിന്റെ നിശ്ചിതമായ വിമർശനവും സമഗ്രമായ നവീകരണവും ഉണ്ടാകണം. അതിന് ആധാരമാക്കുന്ന ദർശനത്തിന്റേയും നയങ്ങളുടേയും സ്പഷ്ടമായ നിർവ്വചനവും തെളിമയാർന്ന ആവിഷ്കാരവും പ്രസ്ഥാനത്തിന്റെ കാര്യക്ഷമമായ പ്രവർത്തനത്തിന് അനിവാര്യമാണ്.

1.10 ഇന്നത്തെ വിദ്യാഭ്യാസ രംഗം

ഈ കാലഘട്ടം വിദ്യാഭ്യാസക്രമത്തിന്റെ നിരവധി മാറ്റങ്ങളാൽ മുദ്രിതമാണ്. ദുരവ്യാപകമായ പ്രത്യാഘാതങ്ങൾ സൃഷ്ടിക്കുന്നവയാണ് ഈ മാറ്റങ്ങൾ. സാമ്പത്തിക, സാമൂഹിക മേഖലകളെയാകെ ഉടച്ചുവാർക്കുന്ന ഘടനാ പുനഃസംവിധാനവും, ഉദാരവൽക്കരണവും ദേശീയലക്ഷ്യങ്ങളുടെ മുൻഗണനാ ക്രമത്തെ, സാധാരണ ജനങ്ങളുടെ താല്പര്യങ്ങൾക്കു വിരുദ്ധമായി തകിടം മറിച്ചിരിക്കുന്നു. സാഭാവികമായും, വിദ്യാഭ്യാസ സംവിധാനത്തിലും ഗുരുതരമായ മാറ്റങ്ങൾക്ക് അതിടയാക്കിയിരിക്കുന്നു.

1.20 കാലാകാലങ്ങളിൽ ദേശീയ തലത്തിൽ സ്വീകരിച്ച ലക്ഷ്യങ്ങൾ സാക്ഷാൽക്കരിക്കുന്നതിൽ ഉണ്ടായ പരാജയം അതിഭീമവും അക്ഷതവ്യവുമാണ്. പരാജയം, വിദ്യാഭ്യാസരംഗത്തിന്റെ വളർച്ചയുടെ കാര്യത്തിൽ മാത്രമല്ല, ഗുണപരമായ മാറ്റം കൈവരിക്കുന്നതിലും വികസനാവശ്യങ്ങൾ നിർവ്വഹിക്കുന്നതിലും ഒരു സ്വതന്ത്ര, പരമാധികാര, മതേതര, സോഷ്യലിസ്റ്റ് രാജ്യത്തിനാവശ്യമായ മൂല്യസൃഷ്ടിയിലും സാമൂഹികാവബോധരൂപീകരണത്തിലുമൊക്കെ ദൃശ്യമാണ്.

1.21 വിദ്യാഭ്യാസക്രമത്തിന്റെ ഈ വീഴ്ച ദേശീയ കമ്മീഷനുകൾ തന്നെ അംഗീകരിക്കുന്നു. സ്വതന്ത്ര ഭാരതത്തിൽ ഏറ്റവും ഒടുവിൽ നിയമിതമായ

വിദ്യാഭ്യാസ കമ്മറ്റികളിലൊന്നായ ആചാര്യ രാമമൂർത്തി കമ്മറ്റി ഇന്നത്തെ അവസ്ഥ വിലയിരുത്തുന്നതിപ്രകാരമാണ്. “പരാജയത്തിന്റെ അടിസ്ഥാന കാരണങ്ങളിലൊന്ന്, മൗലികമായ പരിവർത്തനത്തെക്കുറിച്ചു നമ്മൾ തുടർച്ചയായ പ്രസ്താവങ്ങൾ നടത്തിയിരുന്നുവെങ്കിലും, നമ്മുടെ വിദ്യാഭ്യാസം, ഇന്നും ബ്രിട്ടീഷ് വാഴ്ചക്കാലത്തെ അതേ ധാരണകളാലും ലക്ഷ്യങ്ങളാലും മൂല്യങ്ങളാലും ഭരിക്കപ്പെടുന്നുവെന്നതാണ്”.

370.1

1.22 വിദ്യാഭ്യാസക്രമത്തിന്റെ മൗലികപരിവർത്തനലക്ഷ്യത്തെ സംബന്ധിച്ച പ്രസ്താവനകൾ തന്നെപൊള്ളയായിരുന്നു. വിദ്യാഭ്യാസ വ്യവസ്ഥയുടെ സമഗ്രമായ പുനഃസംഘാടനം ഭരണവർഗ്ഗം ലക്ഷ്യമായി പോലും വച്ചിരുന്നില്ലെന്നു സംശയിക്കാൻ ധാരാളം ന്യായങ്ങളുണ്ട്. ഇൻഡ്യയെയാകെ കണ്ടും ഭൗതികവും സാമൂഹികവുമായ പ്രശ്നങ്ങളുടെ ആഴങ്ങളിലേക്കിറങ്ങിയും ഇൻഡ്യയുടെ സംസ്കാരിക നവോത്ഥാനം മുമ്പിൽ വച്ചുമുള്ള വിദ്യാഭ്യാസപരിഷ്ക്കാരം ഭരണ കൂടം വിഭാവനം ചെയ്തില്ലെന്നുള്ളതാണ് വസ്തുത. എങ്കിലും ദേശീയതലത്തിൽ സ്വീകരിച്ച പൊതു സ്കൂൾ വ്യവസ്ഥ, സമ്പൂർണ്ണസാക്ഷരത, നിർബന്ധിതവും സൗജന്യവും സാർവ്വത്രികവുമായ പ്രൈമറി വിദ്യാഭ്യാസം, സാമൂഹിക വികസനത്തോട് ഇണപിരിയാത്ത ഉന്നത വിദ്യാഭ്യാസം തുടങ്ങിയ ലക്ഷ്യങ്ങളെങ്കിലും നേടിയെടുത്തിരുന്നെങ്കിൽ വിദ്യാഭ്യാസരംഗം കുറെ മെച്ചപ്പെട്ടുമായിരുന്നു. പക്ഷേ അതു സംഭവിച്ചില്ല. കാര്യക്ഷമതാരാഹിത്യത്തിന്റെ മാത്രം പ്രശ്നമല്ലിത്. കാര്യക്ഷമതമാത്രം വർദ്ധിപ്പിച്ച് വിദ്യാഭ്യാസപ്രതിസന്ധി പരിഹരിക്കാനാകുമെന്ന സങ്കുചിത സമീപനമാണ് ഇന്നെവിടെയും പ്രബലം. അത് പ്രശ്നപരിഹാരത്തിന് അപര്യാപ്തമാണ്.

1.30 കോളനി വാഴ്ചക്കാലത്തെ വിദ്യാഭ്യാസവ്യവസ്ഥയുടെ കുഴപ്പങ്ങൾ ഇവയാണ്. (i) എല്ലാവർക്കും വിദ്യാഭ്യാസത്തിനുള്ള അവകാശം നിയമപരമായി അംഗീകരിക്കപ്പെട്ടു. പക്ഷേ, എല്ലാവർക്കും വിദ്യാഭ്യാസം നൽകുന്നതിനുള്ള ബാധ്യതഭരണകൂടം ഏറ്റെടുത്തില്ല. ഫലമോ, വിദ്യാഭ്യാസം കുറച്ചുപേരുടെ പ്രത്യേക അവകാശമായി നിലനിന്നു. (ii) ബ്രിട്ടീഷുകാർക്ക് ഇൻഡ്യ ഒരു കോളനി മാത്രമായിരുന്നു. അതിനാൽ, ഒരു കോളനിയുടെ ധർമ്മം, നിർവഹിക്കാൻ ആവശ്യമായത്രയും മാത്രം വിദ്യാഭ്യാസം നൽകുന്നതിലൊതുങ്ങി ബ്രിട്ടീഷ് സാമ്രാജ്യവാഴ്ചയുടെ വിദ്യാഭ്യാസലക്ഷ്യം. ഒരു കോളനിക്ക് ഉത്പാദനപ്രക്രിയയിലുള്ള പരിമിത പങ്കിന്റെ മാത്രം പ്രശ്നമല്ലിത്. അവർ നിർമ്മിച്ച ഉപഭോഗ വസ്തുക്കൾക്ക് നിർബന്ധപൂർവ്വം ഇവിടെ കമ്പോളമൊരുക്കിയതുപോലെ, ബ്രിട്ടീഷുകാർ പാശ്ചാത്യ അറിവിന്റേയും ചിന്താരീതികളുടേയും മൂല്യങ്ങളുടേയും വിമർശനരഹിതമായ ഉപഭോഗത്തിനു വിദ്യാഭ്യാസസ്ഥാപനങ്ങളിലൂടെ കമ്പോളമൊരുക്കി. അറിവിന്റെ ഏകപക്ഷീയമായ കൈമാറ്റപ്രക്രിയയെ അവർ വിദ്യാഭ്യാസമെന്ന് നിർവചിച്ചു. വിമർശനരഹിതം ഈ വിദ്യാഭ്യാസപ്രക്രിയയുടെ അവശ്യസ്വഭാവമായിരുന്നു. വിദ്യാഭ്യാസം സർഗ്ഗാത്മകമോ, സൃഷ്ടിമൂല്യമോ ആയിരുന്നില്ല. പ്രതിഷേധരഹിതമായ ബോധരൂപീകരണവും ക്രിയാത്മകതയുടെ

മുരടിപ്പിക്കലും ഈ വിദ്യാഭ്യാസപദ്ധതിയുടെ സാഭാവിക സൃഷ്ടിക്കായിരുന്നു. (iii) വൈവിധ്യമാർന്ന ഭാരതീയ സംസ്കാരത്തിന്റെ സമ്പന്നത അംഗീകരിക്കാതിരിക്കുകയും പാശ്ചാത്യമായ മൂല്യബോധത്തിലേക്കും സാംസ്കാരിക ശൈലികളിലേക്കും മനുഷ്യരെ മെരുക്കിയെടുക്കുകയും ചെയ്യുകയെന്നത് ഈ വിദ്യാഭ്യാസക്രമത്തിന്റെ ലക്ഷ്യങ്ങളായിരുന്നു. ഈ നാടിന്റെ സാംസ്കാരിക സ്രോതസ്സുകളിൽ നിന്നുള്ള അനുവർത്തനവും പാശ്ചാത്യമായതെന്തിനോടുമുള്ള അഭിനിവേശവുമായിരുന്നു ഫലം. ഭാരതീയ ഭാഷകൾ പൂർണ്ണപ്പെടുത്താതെ, ഇംഗ്ലീഷ് ഭാഷയ്ക്കു പ്രാമുഖ്യം നൽകിയാണ് സാംസ്കാരികമായ കോളനിവാഴ്ച ആധിപത്യമുറപ്പിച്ചത്. വികസനത്തിന്റേയും പുരോഗതിയുടേയും പാശ്ചാത്യമാതൃകകൾ ഈ വിദ്യാഭ്യാസരീതിയുടെ അന്തർധാരയായിരുന്നു. അക്കാര്യം വിദ്യാഭ്യാസനയരൂപീകരണപ്രക്രിയയിൽ ഇന്നത്തെ രേണകൂടം സൗകര്യപൂർവ്വം അവഗണിക്കുകയും ചെയ്തു. (iv) സ്വതന്ത്രവും സാമ്രാജ്യത്വത്തോടുകൂടിയതുമായ ഒരു ഇൻഡ്യയ്ക്കു വേണ്ട സാമ്പത്തിക, സാമൂഹിക വളർച്ച കൈവരിക്കുക; അത്തരമൊരു വികസനത്തിനാവശ്യമായ അടിസ്ഥാന സാങ്കേതിക വൈദഗ്ദ്ധ്യം ഒരുക്കുക തുടങ്ങിയവയൊന്നും ഒരു കോളോനിയൽ വിദ്യാഭ്യാസസമ്പ്രദായത്തിന്റെ ലക്ഷ്യങ്ങളാവുക വയ്ക്കില്ല. അതുകൊണ്ടുതന്നെ സത്തുലിതമായ ദേശീയ വികസനത്തോടു ഒരു വിധത്തിലും ബന്ധിപ്പിക്കപ്പെടാത്ത ഒരു വിദ്യാഭ്യാസക്രമമാണ് ഇവിടെ സൃഷ്ടിക്കപ്പെട്ടത്. ഉത്പാദനപ്രക്രിയയുടെ പൂർണ്ണവളർച്ച അവർ ആഗ്രഹിച്ചില്ല; വിദ്യാഭ്യാസത്തെ ഉത്പാദനപ്രക്രിയയുമായി ബന്ധിപ്പിക്കാൻ തയ്യാറായതുമില്ല.

1.31 കൊളോണിയൽ വിദ്യാഭ്യാസത്തിന്റെ ഈ അടിസ്ഥാന അപാകതകൾ ഇന്നും ശക്തമായി തുടരുന്നുവെന്നാണ് ആചാര്യരാമമൂർത്തി കമ്മറ്റിയുടെ വിലയിരുത്തൽ. ഇംഗ്ലീഷ് വിദ്യാഭ്യാസം ഈ നാടിന്നൊരു നന്മയും ചെയ്തിട്ടില്ലെന്നല്ല വിവക്ഷ. സാർവ്വത്രിക വിദ്യാഭ്യാസമെന്നതത്ത്വം അംഗീകരിച്ചതും ലിബറൽ മൂല്യങ്ങൾ പ്രചരിപ്പിച്ചതും, ആധുനികശാസ്ത്രം, സാങ്കേതിക വിദ്യകൾ പരിചയപ്പെടുത്തിയതും വിശാലമായ സാംസ്കാരിക വിനിമയം സാധ്യമാക്കിയതുമൊക്കെ അതിന്റെ ഗണനീയമായ സംഭാവനകൾ ആണ്. പക്ഷേ ബ്രിട്ടീഷ് ആധിപത്യം ഇവിടെ സ്ഥാപിച്ച വിദ്യാഭ്യാസ വ്യവസ്ഥയുടെ നാല് അടിസ്ഥാനപ്രശ്നങ്ങൾ ഇന്നും തുടരുന്നു. അതിനാൽ വിദ്യാഭ്യാസക്രമത്തിന്റെ സമ്പൂർണ്ണമായ മാറ്റമാണ്, ഇന്ന്, ഇൻഡ്യ ലക്ഷ്യം വയ്ക്കേണ്ടത്.

1.40 പക്ഷേ, 1986-ലെ ദേശീയ വിദ്യാഭ്യാസനയം, സൂക്ഷ്മമായ വിശകലനത്തിൽ, ഈ ലക്ഷ്യത്തിന്റെ തിരസ്കാരമാണ്. ആധുനീകരണത്തിന്റെ മറവിൽ, ഒരു നവ കൊളോണിയൽ വ്യവസ്ഥയാണ് അത് വിഭാവനം ചെയ്യുന്നത്. ആ വ്യവസ്ഥയ്ക്കിണങ്ങുന്ന മൂല്യബോധവും യുക്തിചിന്തയും മനുഷ്യവിഭവങ്ങളും ഒരുക്കാൻ വിദ്യാഭ്യാസപ്രക്രിയയെ പുനർനിർവ്വചിക്കുകയും, വിദ്യാഭ്യാസ സംവിധാനത്തെ പരുവപ്പെടുത്തുകയുമാണ് ദേശീയവിദ്യാഭ്യാസനയത്തിന്റെ ഉദ്ദേശ്യം.

1.41 അപ്പോൾ, നിലവിലുള്ള വിദ്യാഭ്യാസ ചിന്തയുടേയും ഘടനകളുടേയും സമഗ്രവും മൗലികവുമായ പരിവർത്തനത്തിൽ കുറഞ്ഞ ഒന്നും ഒരു 'സ്വതന്ത്ര, പരമാധികാര, മതേതര, സോഷ്യലിസ്റ്റ്' രാഷ്ട്രമായ ഇൻഡ്യയ്ക്ക് ലക്ഷ്യമായി വയ്ക്കാൻ ആവില്ല.

2. വിദ്യാഭ്യാസ ദർശനം-മുഖ്യ അംശങ്ങൾ

2.00 ഓരോ വിദ്യാഭ്യാസ ദർശനത്തിനും ആധാരമായി വർത്തിക്കുന്ന ഒരു മനുഷ്യദർശനം ഉണ്ട്. 'മനുഷ്യൻ സ്വാതന്ത്രനാണ്, സ്വന്തം ഭാഗധേയം നിർണ്ണയിക്കാൻ അവകാശവും. പ്രാപ്തിയുമുള്ളവൻ-ഈ ലോകത്തിൽ പ്രവർത്തിക്കുകയും, ലോകത്തെ പരിവർത്തിപ്പിക്കുകയും ചെയ്യുകയാണ് അവന്റെ സത്താപരമായ നിയോഗം. ആ കർമ്മനിബദ്ധതയിലാണ് മനുഷ്യൻ, വ്യക്തിയായും സമൂഹമായും, നിറവും ധന്യതയുമാർന്ന ജീവിതത്തിന്റെ നിരന്തരമായ പുതിയ സാധ്യതകളിലേക്കു മുന്നേറുന്നത്.¹

2.10 ഈ ലോകത്തെ പരിവർത്തിപ്പിച്ചു കൊണ്ടു മാത്രമേ, വ്യക്തികളായും കൂട്ടമായും പുർണ്ണതയുടേയും ധന്യതയുടേയുമായ വിശാലസാധ്യതകളിലേക്കു പുരോഗമിക്കാനാവുകയുള്ളുവെന്ന ദർശനം ഇന്നത്തെ വിദ്യാഭ്യാസപ്രക്രിയയെ അട്ടിമറിക്കാനും പുനഃസൃഷ്ടിക്കാനും പര്യാപ്തമാണ്.

2.20 മനുഷ്യരെല്ലാവരും സ്വാതന്ത്രർ ആണ്, ആകണം. പക്ഷേ, ഇന്ന് ചില വിഭാഗങ്ങൾ മറ്റു വിഭാഗങ്ങളുടെ മേൽ അധീശത്വം പുലർത്തുകയും അവരെ കേവലം വിധേയരും ഉപഭോക്താക്കളാക്കി മാറ്റുകയും ചെയ്തിരിക്കുന്നു. ഈ സാഹചര്യത്തിൽ മനുഷ്യരെ സ്വാതന്ത്ര്യത്തിനു പ്രാപ്തരാക്കുകയാണ് വിദ്യാഭ്യാസത്തിന്റെ പരമ പ്രധാന കർത്തവ്യം. 'സമ്പൂർണ്ണ' സ്വാതന്ത്ര്യത്തിനു മനുഷ്യരെ പ്രാപ്തരാക്കുന്ന സമഗ്രസാംസ്കാരിക പ്രക്രിയയാണ് വിദ്യാഭ്യാസം'.

2.21 അതുകൊണ്ട് വിദ്യാഭ്യാസം അവശ്യം ഒരു 'അധികാരമാർജ്ജിക്കൽ പ്രക്രിയ'യാണ്.² ആ അർത്ഥത്തിൽ രാഷ്ട്രീയ പ്രക്രിയയുമാണ്. ഒരു വിദ്യാഭ്യാസവും, അപ്പോൾ, നിഷ്പക്ഷമല്ല. ഒന്നുകിൽ മനുഷ്യനെ അത് വിമോചിപ്പിക്കും, അല്ലെങ്കിൽ അധീശത്വശക്തികളുടെ സാംസ്കാരികതയിലേക്കു 'മെറുക്കി'യെടുക്കും. ഔപചാരിക വിദ്യാഭ്യാസം നടത്തുന്ന ഈ 'മെറുക്കിയെടുക്കൽ വെളിപ്പെടുത്താതിരിക്കുകയെന്ന ഗുഡോദ്ദേശ്യമാണ് വിദ്യാഭ്യാസം. ഒരു അരാഷ്ട്രീയ പ്രക്രിയയാണെന്ന വ്യാഖ്യാനത്തിന്റെ പൂർകിലുള്ളത്.

2.30 വിദ്യാഭ്യാസം തദ്ദേശീയവും നിർവ്യാജവുമായ സാംസ്കാരിക പൈതൃകത്തിൽ വേരുറപ്പിച്ചതാകണം. തനതായ സാംസ്കാരിക പൈതൃകത്തിൽ കാലുറപ്പിക്കാത്ത ഒരു പ്രക്രിയ യഥാർത്ഥ വിദ്യാഭ്യാസമാകില്ല. അതേ സമയം വിമർശനാത്മകത കൈമോശം വരാതെ സൂക്ഷിക്കുകയും വേണം. സാംസ്കാരിക പൈതൃകത്തിന്റെ ജീർണ്ണവും പുരോഗമനാത്മകവുമായ അംശങ്ങൾ വേർതിരിച്ചറിയുകയും സ്വീകര്യമായവ സംരക്ഷിച്ചു ശക്തീകരിക്കുകയും വേണം. ആർജ്ജിത വിഞ്ജനത്തിന്റെ വിമർശനവും സംസ്കരണവും സംരക്ഷണവും കൂടെയാണ് വിദ്യാഭ്യാസം.

1. Paulo Freire: 'Man's ontological vocation is to be a subject who acts upon and transforms his world and in so doing moves towards ever new possibilities of fuller and richer life, individually and collectively'. Pedagogy of the Oppressed Page: 12.

2. empowering act.

2.40 സമൂഹത്തിന്റെ വികസന, സേവനപരമായ ആവശ്യങ്ങൾ സമർത്ഥമായി നിറവേറ്റാൻ പര്യാപ്തമാകണം വിദ്യാഭ്യാസപ്രക്രിയ. ഉല്പാദന പ്രക്രിയയുമായി ബന്ധിപ്പിച്ചു വേണം വിദ്യാഭ്യാസവികസനത്തിന്റെ ആസൂത്രണം. അതുകൊണ്ട് മനുഷ്യജീവിതത്തിനർത്ഥം നല്കുന്ന, സമൂഹത്തെ നില നിർത്താനും പുരോഗമിപ്പിക്കാനും ധന്യമാക്കാനും ആവശ്യമായ തൊഴിൽ പരിശീലനത്തിന് വിദ്യാഭ്യാസപ്രക്രിയയിൽ സവിശേഷസ്മാദനമുണ്ട്. പക്ഷേ, സമൂഹനിലനില്പിന്റെ മാനദണ്ഡത്തിൽ നീതികരിക്കാൻ കഴിയുന്നതാകണം ഈ തൊഴിൽ പരിശീലനം.

2.41 വിദ്യാഭ്യാസം, സമഗ്രമായ ദർശനത്തിൽ, കേവലം തൊഴിൽ പരിശീലനമല്ല. അറിവിന്റെ ഉപഭോക്താക്കളെ സൃഷ്ടിക്കുന്ന പ്രക്രിയയുമല്ല. വിദ്യാഭ്യാസം തൊഴിലധിഷ്ഠിതമാകണമെന്ന നിലപാടിനെതിരല്ല ഈ ദർശനം. തൊഴിൽ പരിശീലനത്തോടൊപ്പം മറ്റു ചില മൗലിക ധർമ്മങ്ങളും വിദ്യാഭ്യാസത്തിനു നിർവഹിക്കാനുണ്ടെന്ന് വിവക്ഷ. വിദ്യാഭ്യാസത്തെ വെറും തൊഴിൽ പരിശീലനമായും വിദ്യാർത്ഥികളെ അറിവിന്റെ സംഭരണികൾ മാത്രമായും വ്യാഖ്യാനിക്കാൻ നടക്കുന്ന വ്യാപകശ്രമത്തിനിടയിൽ ഈ തിരിച്ചറിവ് പ്രാധാന്യമർഹിക്കുന്നു.

2.50 മൗലികമായൊരു വിദ്യാഭ്യാസദർശനത്തിൽ അദ്ധ്യാപകർ ആരാണെന്ന ബോധം നിർണ്ണായകമാണ്. ഒരു ഉപഭോക്തൃ വ്യവസ്ഥയിലെ അറിവിന്റെ 'എടുത്തു കൊടുപ്പുകാർ' അല്ല അവർ; തൊഴിലിന്റെ പരിശീലകരോ, വ്യവസ്ഥിതി കഷ്ടിച്ച് നിലനിർത്താനാവശ്യമായ ബോധത്തിന്റെ സൃഷ്ടി കർത്താക്കൾ പോലുമോ അല്ല അവർ. സ്വതന്ത്രവും നീതി പൂർവ്വകവും നിലനില്ക്കാൻ യോഗ്യവുമായ ഒരു സാമൂഹിക, പ്രപഞ്ചവ്യവസ്ഥിതിക്കു വേണ്ടി അവരോടൊത്തു പ്രവർത്തിക്കാൻ ഓരോ തലമുറയേയും തയ്യാറാക്കുന്നവരാണ് അദ്ധ്യാപകർ. മൂല്യപരമായി പരിവർത്തിപ്പിക്കുന്നവർ; സർഗ്ഗപരമായി ശക്തികരീകരിക്കുന്ന സാംസ്കാരിക പ്രവർത്തകർ, ഭരണവർഗ്ഗത്തിന്റെ അധീശത്വയുക്തി സർവ്വവൈജ്ഞാനിക, ധൈര്യപരമായ മേഖലകളെയും ആവാഹിച്ചിരിക്കുന്ന ഇന്ന് പാഠനീഷേധവും പഠനവും തുല്യപ്രാധാന്യമർഹിക്കുന്നു.' പഠനമാകട്ടെ വാക്കും പ്രവൃത്തിയും ചേർന്ന സമഗ്രതയുമാണ്. അങ്ങനെ വരുമ്പോൾ, അധ്യാപനം, ഒരേ സമയം, ഉദാത്തമായൊരർത്ഥത്തിൽ, സംഹാരാത്മകവും സൃഷ്ടിപരവുമാണ്. എല്ലാ അർത്ഥനിറവോടും കൂടെ ഈ ചരിത്രബാധ്യത ഏറ്റെടുക്കുന്നവരാണ് അദ്ധ്യാപകർ.

2.60 സാമൂഹികവ്യവസ്ഥിതിയോട് അഭേദ്യമായി ബന്ധപ്പെട്ടിരിക്കുന്നതാണ് ഔദ്യോഗിക വിദ്യാഭ്യാസക്രമം. അതുകൊണ്ട് ഒരു വിദ്യാഭ്യാസക്രമത്തിന് ഇന്നുള്ള സാധ്യതപരിമിതമാണെന്നു വരാം. എങ്കിലും വിദ്യാഭ്യാസത്തിന്റെ വൈരുദ്ധ്യാത്മകതയിൽ നിന്നും ഉദ്ഭുതമാകുന്ന സാധ്യതകൾ അവഗണിക്കപ്പെട്ടു കൂടാ. ആ സാധ്യതകളുടെ അന്വേഷണം ഇന്നു നടക്കണം. നില

1. Unlearning is as important as learning.
 2. 1991 Census Report

വില്പനയ്ക്കുള്ള സാഹചര്യത്തിൽ നിന്നും കൊണ്ടു തന്നെ വിദ്യാഭ്യാസവ്യവസ്ഥയുടെ സമുപമമായ മാറ്റത്തിന് വേണ്ടി പ്രവർത്തിക്കുകയാണ് ആവശ്യം.

3. കേരളത്തിലെ വിദ്യാഭ്യാസ രംഗം

3.00 ജനകീയ പങ്കാളിത്തത്തിലൂടെ ഏറ്റെടുക്കുന്ന സമ്പൂർണ്ണസാക്ഷരത കൈവരിക്കാൻ കഴിഞ്ഞ ഒരു സംസ്ഥാനമാണ് കേരളം. ഇൻഡ്യയിലെ ആകെ സാക്ഷരതയാകട്ടെ 52.11 ശതമാനം മാത്രവും. ഈ വ്യത്യാസം കേരളത്തിലെ പൊതു വിദ്യാഭ്യാസത്തിന്റെ സ്ഥിതി മനസ്സിലാക്കാനുള്ള ഒരു നല്ല സൂചികയാണ്. ഇംഗ്ലീഷ് വിദ്യാഭ്യാസം ഇവിടെ പ്രചരിപ്പിക്കുന്നതിന് മിഷ്യനറിമാരും സ്വകാര്യഏജൻസികളും സർക്കാരും അവരവരുടേതായ നിർബന്ധങ്ങളാൽ, കാണിച്ച താല്പര്യവും വിദ്യാഭ്യാസ അഭിനിവേശം ജനങ്ങളിലുണ്ടാക്കുന്നതിന് പുരോഗമന സാമൂഹിക, രാഷ്ട്രീയ പ്രസ്ഥാനങ്ങൾ നടത്തിയ പ്രയത്നവും ആണ് കേരളത്തിന്റെ അഭിമാനാർഹമായ ഈ നേട്ടത്തിനു കാരണം.

3.10 എന്നാൽ വിദ്യാഭ്യാസത്തിന്റെ മറ്റു മേഖലകളിൽ ഇന്ന്, കേരളം ഒരു പ്രതിസന്ധിയെ നേരിടുകയാണ്. നിലവാരത്തകർച്ച, തൊഴിലിനു പ്രയോജനപ്പെടാത്ത പാഠ്യപദ്ധതി, വർദ്ധിച്ചു വരുന്ന അഴിമതി, പരീക്ഷകളുടെ വിശ്വാസ്യതാ നഷ്ടം, കമ്പോളവൽക്കരണം തുടങ്ങിയ പ്രശ്നങ്ങൾ കേരളത്തിന്റെ വിദ്യാഭ്യാസമണ്ഡലത്തെയാകെ കലുഷിതമാക്കിയിരിക്കുകയാണ്. ഈ ഓരോ പ്രശ്നത്തെക്കുറിച്ചും വിശദപര്യായം ആവശ്യമുണ്ട് ഈ രേഖയിൽ നിവൃത്തിയില്ലെങ്കിലും. പക്ഷേ, ഓരോ പ്രശ്നത്തിന്റെയും സൂക്ഷ്മമായ വിശകലനം പരിഹാരം കണ്ടുപിടിക്കാൻ കൂടിയേ തീരൂ. ഒരു ഉദാഹരണം എടുക്കുക; അത് നിലവാരത്തകർച്ചയുടേതു തന്നെയാകട്ടെ. ചില അഖിലേന്ത്യാമത്സരങ്ങളിൽ കേരളത്തിൽ നിന്നുള്ള വിദ്യാർത്ഥികൾക്ക് വേണ്ടത്ര വിജയിക്കാനാകുന്നില്ലെന്നാണ് നിലവാരത്തകർച്ചയ്ക്കു തെളിവായി ചിലർ ചൂണ്ടിക്കാട്ടുന്നത്. മറ്റു ചിലർക്ക്, ചില അഖിലേന്ത്യാ സിലബസ്സുകൾ ഇവിടെ അതേപടി പകർത്തുന്നില്ലെന്നാണ് ആക്ഷേപം. ഇംഗ്ലീഷ് സമർത്ഥമായി കൈകാര്യം ചെയ്യുന്നതിൽ കേരളീയ വിദ്യാർത്ഥികളുടെ കഴിവില്ലായ്മയാണ് മറ്റൊരു കൂട്ടർക്കു പ്രശ്നം. ഇതൊക്കെയാണോ നിലവാരത്തകർച്ചയുണ്ടെന്ന നിഗമനത്തിന് ആധാരമാക്കേണ്ടത്? നിലവാരത്തകർച്ച ഇല്ലെന്നല്ല വിവക്ഷ. പക്ഷേ, എന്തിനെയാണ് നിലവാരത്തകർച്ചയെന്നു വിശേഷിപ്പിക്കേണ്ടതെന്നുള്ളതാണ് കാതലായ കാര്യം. ആ ധാരണയായിരിക്കും പ്രശ്നപരിഹാരത്തിനുള്ള നിർദ്ദേശങ്ങളുടെ സ്വഭാവം തന്നെ നിർണ്ണയിക്കുക. ഇതു പാഠ്യപദ്ധതികളുടെ പുനഃസംവിധാനം, പരീക്ഷാപരിഷ്ക്കരണം, സാമ്പത്തിക ഞെരുക്കം തുടങ്ങിയ പ്രശ്നങ്ങൾക്കും ബാധകമാണ്. പ്രതിസന്ധിക്കുറവിയായ പ്രശ്നങ്ങളെ സാധാരണ ജനങ്ങളുടെ പക്ഷം ചേർന്നും, അക്കാദമിക താല്പര്യം മുൻ നിർത്തിയും സൂക്ഷ്മമായ ഒരു വിശകലനത്തിന് തയ്യാറാകുകയാണ് പ്രാഥമികമായി ചെയ്യേണ്ട കാര്യം. ഓരോ പ്രശ്നത്തിന്റേയും വിശദമായ അപഗ്രഥനം ഇവിടെ സാധ്യമല്ല. പൊതുവായ ചില നയ സമീപനങ്ങളേ അവതരിപ്പിക്കാനാവൂ. അത് സ്കൂൾ തലത്തെ സംബന്ധിച്ച്, വളരെ സാമാന്യമായ ചില പ്രസ്താവന

കളിലൊതുക്കുകയാണ്. സർവ്വകലാശാലാതലവുമായി ബന്ധപ്പെട്ട കാര്യങ്ങൾ അല്പം കൂടെ വിശദമായി പ്രതിപാദിക്കാം.

4. സ്കൂൾ വിദ്യാഭ്യാസം

4.00 കേരളത്തിലിന്ന് 12,000 ലധികം സ്കൂളുകളും 2 ലക്ഷം അധ്യാപകരും, 62 ലക്ഷം വിദ്യാർത്ഥികളും ഉണ്ട്. ശരാശരി 3 കിലോമീറ്ററിനുള്ളിൽ ഒരു സ്കൂൾ ലഭ്യമാണ്. സ്കൂൾ പ്രായമായ ഏറെക്കുറെ 100 ശതമാനം കുട്ടികളും സ്കൂളുകളിൽ ചേരുന്നു. 10-ാം ക്ലാസ്സുവരെ ഇവരിൽ ഭൂരിപക്ഷവും പഠനം തുടരുന്നു, എസ്.എസ്.എൽ.സി. പരീക്ഷയിൽ പങ്കുതിയോളം പേർ ജയിക്കുന്നില്ലെങ്കിൽ പോലും. ഈ കണക്കുകളെല്ലാം അഭിമാനാർഹമാണ്. പ്രത്യേകിച്ചു ഇന്ത്യയിലെ മറ്റു സംസ്ഥാനങ്ങളുടെ സാമ്പത്തികമായി താരതമ്യപ്പെടുത്തുമ്പോൾ. എന്നാൽ വിദ്യാഭ്യാസപ്രക്രിയയ്ക്കു നൽകിയ നിർവചനവും ലക്ഷ്യങ്ങളും മാനദണ്ഡമാക്കുമ്പോൾ, കേരളത്തിലെ സ്കൂൾ വിദ്യാഭ്യാസത്തിൽ മൗലികമായ മാറ്റങ്ങൾ ഉണ്ടാകണമെന്നു വ്യക്തമാകും.

4.10 സ്കൂൾ വിദ്യാഭ്യാസതലത്തെ ശാസ്ത്രീയമായി പുനർവിഭജിക്കുകയും ഓരോതലത്തിന്റെയും ഉദ്ദേശ്യങ്ങൾ വ്യക്തമായി നിർവചിക്കുകയും വേണം. പ്രി-പ്രൈമറി, സെക്കണ്ടറി, ഹയർ സെക്കണ്ടറി ഈ ഘട്ടങ്ങളുടെയെല്ലാം ഉദ്ദേശ്യങ്ങൾ കുറഞ്ഞൊക്കെ വ്യത്യസ്തമാണെന്ന് തിരിച്ചറിയേണ്ടതുണ്ട്. ഉദാ. പ്രി പ്രൈമറി തലത്തിന്റെ കാര്യമെടുക്കുക. ഈ തലത്തിൽ വിദ്യാർത്ഥികളിൽ ഖണ്ഡം. ഖണ്ഡമായ അറിവുകളുടെ നിക്ഷേപം നടത്തുവാനുള്ള വെപ്രാളമല്ല ആവശ്യം. പ്രകൃതിയേയും സമൂഹത്തേയും അവനവനെത്തന്നെയും കണ്ണും, കാതും മനസ്സും തുറന്ന് ഉദ്ദേശത്തോടെ, ആർദ്രതയോടെ നിരീക്ഷിക്കാനുള്ള താല്പര്യം ഉണ്ടാക്കുകയെന്നതാണ് പ്രധാനം. മത്സരത്തിന്റെ പ്രയോജനമല്ല, പാരസ്പര്യത്തിന്റെ മൂല്യം ബോധ്യപ്പെടുത്തുകയാണ് വേണ്ടത്. അറിയുകയെന്നത് ആഘോദകരമായ അനുഭവമായിത്തീരണം. അതൊരു കായിക, മാനസിക-പീഡനമാകാൻ പാടില്ല. ചോദ്യങ്ങൾ ഉന്നയിക്കാനുള്ള ധീരത കൈവരിക്കാനിടയാകണം. പക്ഷേ, ഇന്ന് ഉയർന്ന ക്ലാസ്സുകളുടെ സമ്പ്രദായം എല്ലാവിധത്തിലും പ്രി-പ്രൈമറി ക്ലാസ്സുകളിലും അനുകരിക്കപ്പെടുന്നു. ബോധനരീതികളിലും സമീപനങ്ങളും കാര്യമായ മാറ്റം ദൃശ്യമല്ല. ഇതിനാണോ രന്തുമുണ്ടാവേണ്ടത്. ഓരോ തലത്തിന്റെയും സവിശേഷ ലക്ഷ്യങ്ങൾക്കനുരൂപമായ ഭൗതിക അന്തരീക്ഷം, പാഠ്യക്രമം, ബോധനരീതി, അധ്യാപക മാനേജ്മെന്റ് സമീപനം സൃഷ്ടിക്കപ്പെടണം.

4.11 വിദ്യാഭ്യാസ ഘട്ടങ്ങളെക്കുറിച്ച് ശ്രേണീപരമായ ഒരു ധാരണയല്ല ആവശ്യം. ഒരു ഘട്ടം മറ്റൊരു ഘട്ടത്തിലേക്കു നയിക്കുകയാണ് സ്വാഭാവികതയെന്നും സ്കൂൾ വിദ്യാഭ്യാസം കോളജ് വിദ്യാഭ്യാസത്തിനുവേണ്ട തയ്യാറെടുപ്പ് മാത്രമാണെന്നുമുള്ള ചിന്തയിൽ മാറ്റം വരണം. പത്താം ക്ലാസ്സു കഴിഞ്ഞ് വഴി തിരിയാനുള്ള സാധ്യത സൃഷ്ടിക്കുന്നതാകണം സെക്കണ്ടറി വിദ്യാഭ്യാസം. ഹയർ സെക്കണ്ടറി കോഴ്സ് ആകട്ടെ, നിർബന്ധമായും, 'ടേർമിനൽ' സ്വഭാവമുള്ളതായിരിക്കണം.

4.20 സ്കൂളുകൾ ആരംഭിക്കുന്നതിനു കൂടുതൽ ശാസ്ത്രീയവും ജനാധിപത്യപരവും നീതിപൂർവ്വകവുമായ ഒരു നയം ഉണ്ടാകണം. പ്രാദേശികവും, സാമൂഹിക വിഭാഗപരവുമായ സന്തുലിതാവസ്ഥ പാലിക്കണം. ഇത്തരമൊരു നയത്തിന്റെ പശ്ചാത്തലത്തിൽ കമ്പോള മദ്ധ്യവർഗ്ഗതാല്പര്യങ്ങളെ തൃപ്തിപ്പെടുത്താൻ അംഗീകൃത വിദ്യാലയങ്ങൾ അനുവദിക്കുന്നത് അവസാനിപ്പിക്കണം.

4.30 കേരളത്തിലെ സ്കൂളുകളെല്ലാം - അംഗീകൃത, സ്വകാര്യസർക്കാർ സ്കൂളുകളെല്ലാം - സാമൂഹിക നിയന്ത്രണത്തിൽ കൊണ്ടുവരണം. അവയുടെ ഉടമസ്ഥതയുടെ കൈമാറ്റമല്ല വിവക്ഷ. എല്ലാ സ്കൂളുകളിലും നിയമാധിഷ്ഠിതമായ രക്ഷാകർത്തൃ-അധ്യാപക-അനധ്യാപക സമിതികളുണ്ടാകണം. സ്കൂളുകളുടെ പ്രവർത്തനങ്ങൾ ജനാധിപത്യതത്വങ്ങൾക്ക് വിധേയമായി നടത്തപ്പെടണം. തിരഞ്ഞെടുക്കപ്പെടുന്ന സമിതികൾക്ക് സ്കൂളുകളെ വിമർശിക്കാനും, നിർദ്ദേശങ്ങൾ നൽകാനും കഴിയണം. രക്ഷാകർത്തൃ-അധ്യാപക സമിതികളാകണം നിയമപരമായ ഈ ഉപദേശ സമിതികളെതിരഞ്ഞെടുക്കുന്നത്. ഈ സമിതികളിൽ വിദ്യാഭ്യാസ വിദഗ്ധന്മാരെയും ഉൾപ്പെടുത്തണം. ചരിത്രപരമായ കാരണങ്ങളാൽ കേരളത്തിലെ സ്കൂളുകളിൽ ബഹുഭൂരിപക്ഷവും മത, ജാതി സംഘടനകളുടെയും സ്വകാര്യ ഏജൻസികളുടെയുമാണ്. ഇപ്പോഴുള്ള മാനേജ്മെന്റ് സ്വഭാവത്തിന്റെ ജനാധിപത്യവൽക്കരണം അതിനാൽ ഉടനെ ഉണ്ടാകണം.

4.40 മൂന്നു വർഷത്തിലൊരിക്കൽ എല്ലാ സ്കൂളുകളും രക്ഷാകർത്തൃ-അധ്യാപക-അനധ്യാപക സംഘടന തിരഞ്ഞെടുക്കുന്ന ഒരു സമിതിയുടെ അക്കാദമികവും, സാമൂഹികവുമായ വിലയിരുത്തലിനു വിധേയമാക്കണം. ഈ വിലയിരുത്തൽ പരസ്യപ്പെടുത്തണം. സമിതിയുടെ നിർദ്ദേശങ്ങൾ വ്യാപകമായ ചർച്ചയ്ക്കു വിധേയമാക്കുകയും നടപ്പാക്കുകയും വേണം.

4.50 സ്കൂളുകളിൽ ഇന്നു നിലവിലുള്ള പഠന സമ്പ്രദായം മൗലികമായ അന്വേഷണത്തെ ഒരു വിധത്തിലും പ്രോത്സാഹിപ്പിക്കുന്നതല്ല. വിദ്യാർത്ഥികളിൽ നിരീക്ഷണ, പരീക്ഷണ, അപഗ്രഥന, നിഗമന സാമർത്ഥ്യം വളർത്തിയെടുക്കത്തക്ക വിധത്തിൽ പാഠ്യക്രമത്തിൽ കാതലായ മാറ്റം വരണം. പ്രകൃതിയിലേക്കിറങ്ങിച്ചെല്ലാൻ അവസരമുണ്ടാകണം. ചുറ്റുപാടുമുള്ള സമൂഹത്തെ കുറിച്ചു മനസ്സിലാക്കാൻ സഹായകരമായ പാഠ്യേതര പരിപാടികളും, സേവനപ്രവർത്തനങ്ങളും വിദ്യാഭ്യാസ പ്രക്രിയയുടെ അവശ്യഭാഗമായിത്തീരണം. വിദ്യാർത്ഥികളുടെ ഈ മേഖലയിലുള്ള കഴിവുകളും പരിശോധിക്കപ്പെടത്തക്കവണ്ണം വിലയിരുത്തൽ പ്രക്രിയയിൽ മാറ്റം വരുത്തണം.

4.60 കഴുത്തറുപ്പൻ മാതൃബുദ്ധി വളർത്തുന്ന സാമൂഹിക സാഹചര്യത്തിൽ സഹകരണത്തിന്റേയും പാരസ്പര്യത്തിന്റേയും സംസ്കാരം വളർത്തിയെടുക്കത്തക്ക പാഠ്യക്രമവും അനുബന്ധപരിപാടികളും ഉണ്ടാവുക യാണാവശ്യം. കലോത്സവങ്ങൾ മത്സരാധിഷ്ഠിതമല്ലാതാക്കണം.

5. ഉന്നത വിദ്യാഭ്യാസം

5.00 ഉന്നത വിദ്യാഭ്യാസ രംഗത്തു പ്രവർത്തിക്കുന്ന പ്രസ്ഥാനമെന്ന നിലയിൽ ഉന്നത വിദ്യാഭ്യാസ സംബന്ധമായ വിഷയങ്ങളിലെ എ.കെ.പി. സി.റ്റി.എ.യുടെ നയങ്ങൾക്കും സമീപനങ്ങൾക്കും പ്രത്യേക പ്രാധാന്യമുണ്ട്.

5.10 ഉന്നത വിദ്യാഭ്യാസം കാലപരമായ ഒരു ഘട്ടം മാത്രമല്ല അത് ഗുണപരം കൂടെയാണ്. ഇന്നുള്ള അറിവിന്റെ വിമർശനവും പുതിയ അറിവിന്റെ അന്വേഷണവും സൃഷ്ടിയും പ്രസക്തമായ അറിവിന്റെ വ്യാപനവും ഉൾക്കൊള്ളുന്ന ഒരു പ്രക്രിയ മാത്രമേ ഉന്നത വിദ്യാഭ്യാസമാകൂ. ആ അർത്ഥത്തിൽ 12 വർഷത്തിനുശേഷം നടക്കുന്ന വിദ്യാഭ്യാസമെല്ലാം ഉന്നത വിദ്യാഭ്യാസമാകില്ല, കോളജുകളിലോ സർവ്വകലാശാലകളിലോ നടക്കുന്നതാണെങ്കിൽ പോലും. 12 വർഷത്തിനു മുൻപു തന്നെ ഉന്നത വിദ്യാഭ്യാസം ആകാമെന്നും വരുന്നു. അറിവ് ഒരു സാമൂഹിക നിർമ്മിതിയാണ്. അതുകൊണ്ട് ഉന്നത വിദ്യാഭ്യാസം അറിവിന്റെ അധീശത്വ അംശങ്ങൾ തിരിച്ചറിയുകയും വേണം. അറിവിനെ സ്വാതന്ത്ര്യത്തിന്റേയും സാമൂഹികവും പ്രകൃതിപരവുമായ പരിരക്ഷണത്തിന്റേയും മാനദണ്ഡങ്ങൾ ഉപയോഗിച്ചു വിമർശിക്കുകയും പുനഃസൃഷ്ടിക്കുകയും ചെയ്യുന്ന ധർമ്മം. അനുഷ്ഠിക്കാത്ത പ്രക്രിയ ഉന്നതവിദ്യാഭ്യാസമെന്ന സംജ്ഞയ്ക്കർഹമല്ല. അതുകൊണ്ട് വിമർശനാത്മക അവബോധത്തിന്റേയും സർഗ്ഗസൃഷ്ടി പ്രോത്സാഹനത്തിന്റേയും വിജ്ഞാന വ്യാപന സാധ്യതകളുടേയും അളവുകോൽ ഉപയോഗിച്ചുവേണം കോളജുകളിലും സർവ്വകലാശാലകളിലും നടക്കുന്ന പ്രവർത്തനങ്ങൾ വിലയിരുത്താൻ.

5.20 രാജ്യത്തിന്റെ വികസനാവശ്യങ്ങൾ നിറവേറ്റാൻ വേണ്ട മനുഷ്യ വിഭവങ്ങൾ ഒരുക്കാനുള്ള പ്രത്യേക ബാധ്യത ഉന്നത വിദ്യാഭ്യാസത്തിനുണ്ട്. അതുകൊണ്ട് രാഷ്ട്രത്തിന്റെ മനുഷ്യവിഭാവശ്യങ്ങളുമായി ബന്ധിപ്പിച്ചുവേണം ഉന്നത വിദ്യാഭ്യാസത്തിന്റെ വളർച്ചയും പുനഃസംഘാടനവും കാണാൻ. മനുഷ്യവിഭവങ്ങളുടെ ലഭ്യതയേയും ആവശ്യത്തേയും പറ്റിയുള്ള പഠനം വെളിവാക്കുന്നത് ഇന്നാവശ്യം. ഇന്നുള്ളതരം, വിദ്യാഭ്യാസം കുറയ്ക്കയല്ല, മെച്ചവും വ്യത്യസ്തവുമായത് കൂടുതൽ നല്കുക എന്നതേ.¹

5.30 ഏതൊരു വിദ്യാഭ്യാസ പദ്ധതിക്കും 3 ഭാഗങ്ങൾ ഉണ്ടായിരിക്കണം. 1) അടിസ്ഥാന വിദ്യാഭ്യാസം, എല്ലാവർക്കും സൗജന്യമായി ലഭിക്കേണ്ട, മൗലിക അവകാശങ്ങളിൽപ്പെടുന്നതാണിത്. 2) വൊക്കേഷണൽ വിദ്യാഭ്യാസം. തൊഴിൽ ചെയ്തു ജീവിക്കാനുള്ള മനുഷ്യന്റെ മൗലികാവകാശത്തിന് അർത്ഥമുണ്ടാകണമെങ്കിൽ വിദ്യാഭ്യാസം തൊഴിലിനുകൂടെ വിദ്യാർത്ഥികളെ ഒരുക്കണം. പരിശീലന പ്രധാനമാണ് ഈ ഘട്ടം. 3) മുകളിൽ നിർവചിച്ച അവശ്യസ്വഭാവങ്ങൾ ഉള്ള ഉന്നത വിദ്യാഭ്യാസഘട്ടം. ഈ മൂന്ന് അംശങ്ങളും പരസ്പരം സന്തുലിതമായി ബന്ധപ്പെട്ടിരിക്കണം.

1. Not less of the same kind but more of a different kind. Higher Education in India: Retrospect and Prospect Ed. Moonis Raza. Page ix.

5.40 നമ്മുടെ സമൂഹം കൂടുതൽ, കൂടുതൽ വൈജ്ഞാനികാധിഷ്ഠിതമായിക്കൊണ്ടിരിക്കുന്നു. വിജ്ഞാനമാർജ്ജിക്കൽ, അതിനാൽ നിർണായകപ്രാധാന്യം കൈവരിക്കുന്നു. വിജ്ഞാനവും, വിദ്യാഭ്യാസവും തമ്മിലുള്ള പരസ്പര ബന്ധം മൂലം, വിദ്യാഭ്യാസത്തിനും ഇതരപര്യന്തമില്ലാത്ത, സവിശേഷ പ്രാധാന്യം ഉണ്ടാകുന്നു. ആ അർത്ഥത്തിൽ വിദ്യാഭ്യാസം നിഷേധിക്കപ്പെടുകയെന്നാൽ അറിവിന്റേയും അതുമൂലം 'അധികാര'ത്തിന്റേയും ഏറ്റവും പ്രധാനപ്പെട്ട പ്രഭവ കേന്ദ്രത്തിൽ നിന്നും ആട്ടിയകറ്റപ്പെടുകയെന്നാണ് അർത്ഥം. അക്ഷരത്തിന്റെ നിഷേധം ഇന്ന്, മനുഷ്യനായി, ജീവിക്കാനുള്ള അവകാശത്തിന്റെ നിഷേധമാണ്.

6. സർവ്വകലാശാലകൾ

6.00 സർവ്വകലാശാലകൾ സമൂഹ മനുസാക്ഷിയാണെന്ന പ്രസ്താവം ആവർത്തിക്കാനാവാത്തവിധം സർവ്വകലാശാലകളുടെ വിശ്വസനീയത ഇന്ന് തകർന്നടിഞ്ഞിരിക്കുകയാണ്. ഉദാഹരണങ്ങൾ ഉദ്ധരിച്ച് ഇത് സമർത്ഥിക്കേണ്ടതുമില്ല. ഉന്നത വിദ്യാഭ്യാസ ലക്ഷ്യങ്ങളോടു നീതി പുലർത്തുന്ന ഒരു വിദ്യാഭ്യാസ പദ്ധതി വളർത്തിയെടുക്കുന്നതിലും അഴിമതി രഹിതവും കാര്യക്ഷമവുമായ ഭരണ നിർവഹണം നടത്തുന്നതിലുമെല്ലാം സർവകലാശാലകൾക്ക്, പ്രത്യേകിച്ച് കേരളത്തിലെ സർവ്വകലാശാലകൾക്ക്, ഉണ്ടായ പരാജയം അമ്പരപ്പിക്കുന്നതാണ്. ഈ അപചയത്തിന് ഉന്നത വിദ്യാഭ്യാസവുമായി ബന്ധപ്പെട്ടവരെല്ലാം, ഏറിയും കുറഞ്ഞും, ഉത്തരവാദികളാണ്.

6.10 അക്കാദമിക് സെൻററുകൾ ആരംഭിച്ചു വേരൂറച്ചതിനുശേഷം, അവ കേന്ദ്രമാക്കി സർവകലാശാലകൾ ആരംഭിക്കുകയാണ് വേണ്ടതെന്ന കൊത്താരികമ്മീഷൻ നിർദ്ദേശം, സർവ്വകലാശാലകളുടെ ഏറ്റവും പ്രധാന ചുമതല എന്താണെന്ന് വ്യക്തമാക്കുന്നുണ്ട്. ഗവേഷണവും, അറിവിന്റെ വ്യത്യസ്തവും നൂതനവുമായ മേഖലകളിലെ പഠനവും നടക്കുന്നില്ലെങ്കിൽ 'സർവകലാശാല' എന്ന വാക്കിനുതന്നെ അർത്ഥമില്ലാതെയാകും. സർവകലാശാലകൾ തുടങ്ങുന്നതിന് ഇന്നവലംബിക്കുന്ന രീതി തന്നെ അവയുടെ അപചയത്തെ പ്രതീകവൽക്കരിക്കുന്നു. ആദ്യം അക്കാദമികേതരമായ പരിഗണനകളോടെയെടുക്കുന്ന ഒരു രാഷ്ട്രീയ തീരുമാനം. പിന്നെ സ്വേച്ഛാപരമായ അധികാരങ്ങളോടുകൂടി ഒരു പ്രധാന ഉദ്യോഗസ്ഥന്റെ നിയമനം. തുടർന്ന് അഡ്മിനിസ്ട്രേറ്റീവ് ഓഫീസ്, കെട്ടിടങ്ങൾ ഇങ്ങനെ പോകുന്നു മുൻഗണനാക്രമം! അക്കാദമിക കൗൺസിലും, പഠന-ഗവേഷണ വിഭാഗങ്ങളും ഏറ്റവും ഒടുവിൽ. ഉണ്ടായില്ലെന്നുതന്നെയും വരാം!

6.20 സർവകലാശാലകളുടെ പ്രശ്നങ്ങൾക്ക് ഏക പരിഹാരമെന്നമട്ടിൽ കേരളത്തിലെ അഫിലിയേറ്റിംഗ് സർവകലാശാലകൾക്കെല്ലാമായി ഒരു ഏകീകൃത നിയമം കേരള നിയമസഭയിൽ അവതരിപ്പിക്കുകയും സെലക്ട് കമ്മറ്റിയുടെ പരിഗണനയ്ക്കു വിട്ടിരിക്കുകയുമാണ്. സർവകലാശാലാരംഗത്തെ പരാജയങ്ങൾ, സംഗ്രഹിച്ചു പ്രസ്താവിച്ചാൽ, രണ്ടാണ്. ഒന്ന്, ദേശീയ വികസനാവശ്യങ്ങളും ജനങ്ങളുടെ ആശയാഭിലാഷങ്ങളും സഫലീകരിക്കുന്നതിന്

പര്യാപ്തമായ ഗുണപരവും ഗണപരവുമായ വളർച്ച കൈവരിച്ചില്ല. രണ്ട്, ഭരണ, അക്കാദമിക രംഗങ്ങളുടെ വിവിധ തലങ്ങളിൽ ഉണ്ടായ കാര്യക്ഷമതാ രാഹിത്യവും, കെടുകാര്യസ്ഥതയും, അഴിമതിയും. ഇതിന് ഏകീകൃത സർവ്വകലാശാല നിയമത്തിന്റെ പ്രതിവിധി അങ്ങേയറ്റം ആശങ്കാജനകവും അസീകാര്യവുമാണ്. കാരണം അത് അധികാരകേന്ദ്രീകരണം, ജനാധിപത്യത്താപിഷേധം, സാർവത്രിക സമാനത, കമ്പോള-സ്വകാര്യതാല്പര്യ പ്രീണനം എന്നിവയിൽ അടിസ്ഥാനപ്പെടുത്തിയതാണ്.

6.30 ഉന്നത വിദ്യാഭ്യാസരംഗത്തെ ഭരണപരമായ പ്രശ്നങ്ങൾ അധികാരത്തിന്റെ കൂടുതൽ കടുത്ത പ്രയോഗത്തിലൂടെ പരിഹരിക്കാനാവുമെന്ന് ഒരു മിഥ്യയാണ്. അധികാരകേന്ദ്രീകരണം പ്രശ്ന പരിഹാരകമല്ല, ഉദ്യോഗസ്ഥവൃന്ദത്തിന്റെ അധികാരകുത്തക പ്രശ്നങ്ങൾ വഷളാക്കുകയേയുള്ളൂ.

6.31 ഇന്നത്തെ ജനാധിപത്യവ്യവസ്ഥകൾ, തീർച്ചയായും, അന്യൂനമല്ല. അവയ്ക്കുപലതരം അപാകതകൾ ഉണ്ട്. പക്ഷേ, ജനാധിപത്യപ്രക്രിയയിൽ നിന്നുമുയരുന്ന പ്രശ്നങ്ങൾ, ജനാധിപത്യത്തെ പരിമിതപ്പെടുത്തിയല്ല പരിഹരിക്കേണ്ടത്. ജനാധിപത്യത്തെ കൂടുതൽ കൂടുതൽ വിപുലപ്പെടുത്തിയും അർത്ഥപൂർണ്ണമാക്കിയുമാണ്.

6.32 വിദ്യാഭ്യാസരംഗത്തെ അവലംബനീയമായ ഏകഭരണക്രമമെന്ന്, ഓരോ തലത്തിലെയും വിദ്യാഭ്യാസ പ്രക്രിയയുമായി ബന്ധപ്പെട്ട എല്ലാവരുടെയും-വിദ്യാർത്ഥികൾ, അധ്യാപകർ, അനധ്യാപകർ, രക്ഷാകർത്താക്കൾ, മാനേജ്മെന്റ്, പൊതുസമൂഹം, ഗവൺമെന്റ് തുടങ്ങിയവരുടെ-പ്രതിനിധികളടങ്ങിയ സമിതികളുടെ ജനാധിപത്യഭരണക്രമം മാത്രമാണ്. അങ്ങനെവരുമ്പോൾ ഒരുതലത്തിൽ സ്വകാര്യഏജൻസികളുടെയും മറ്റൊരുതലത്തിൽ കോളജ് വിദ്യാഭ്യാസ ഡയറക്ടറുടെയും ഭരണാധിപത്യത്തിൽ നിന്നും വിദ്യാഭ്യാസ ഘടനയെ മോചിപ്പിക്കേണ്ടതുണ്ട്. മാനേജ്മെന്റും സൂപ്പർ മാനേജ്മെന്റും കൊണ്ടും പരിഹരിക്കേണ്ടതരം പ്രശ്നങ്ങളല്ല വിദ്യാഭ്യാസരംഗത്തിന്റേത്. ഈ തിരിച്ചറിവ് നിർണ്ണായകമാണ്.

6.40 ഉന്നതവിദ്യാഭ്യാസരംഗത്ത് സാർവത്രികമായ സമാനത വരുത്താനുള്ള ശ്രമം ഉന്നത വിദ്യാഭ്യാസ ലക്ഷ്യങ്ങളുടെ ധാരണാരാഹിത്യത്തിൽ നിന്നും ഉയരുന്നതാണ്. ഒരേതരം അംഗത്വവും അധികാരവും ഉള്ള സമിതികൾ ഒരേതരം പ്രവർത്തനങ്ങളും പ്രതികരണവുമാണ് കാഴ്ചവയ്ക്കുക. സ്കൂൾ വിദ്യാഭ്യാസത്തിൽ നിന്നും ഉന്നത വിദ്യാഭ്യാസത്തെ വേർതിരിക്കുന്ന സവിശേഷതയാണ് ഇതുമൂലം നഷ്ടപ്പെടുന്നത്. വ്യത്യസ്തമുഖമുഖജ്ഞാനിക പ്രശ്നങ്ങളോടും പ്രാദേശിക സാംസ്കാരിക സവിശേഷതകളോടും വികസനാവശ്യങ്ങളോടും പ്രതിപ്രവർത്തിച്ച് ഓരോ സാഹചര്യത്തിലും പ്രസക്തമായ വിദ്യാഭ്യാസ പദ്ധതിക്കു രൂപം നല്കുകയെന്ന, സർവ്വകലാശാലകളുടെ അടിസ്ഥാന ധർമ്മം ഏകീകരണശ്രമത്തിനിടയിൽ സാധിതമാകാതെ വരും. ഉന്നതവിദ്യാഭ്യാസത്തിന് ആവശ്യം ഏകീകരണമല്ല. സമാനത സൃഷ്ടിക്കലല്ല, വൈവിധ്യവത്കരണമാണ്. വൈജ്ഞാനിക മേഖലയിൽ, ഗവേഷണത്തിന്റേയും പഠനത്തിന്റേയും വിഷയസീകരണത്തിലും 'മെത്തഡോളജി'യിലുമെല്ലാം വ്യത്യസ്തതകൾ ഉണ്ടാവണം.

ഇതിന് ഘടനകളുടേയും പ്രവർത്തനരീതികളുടേയും 'വഴക്ക്'വും വൈവിധ്യ വൽക്കരണവും ഉണ്ടാവുകയാണാവശ്യം.

6.41 സർവ്വകലാശാലകൾ തമ്മിൽ അവശ്യം വേണ്ട ഏകോപനത്തിനും ധാരണയ്ക്കും സർവ്വകലാശാലപ്രതിനിധികളടങ്ങിയ സ്റ്റാറ്റ്യൂട്ടറി സമിതി ധാരാളം മതിയാകും.

6.50 സർവ്വകലാശാലകളുടെ പ്രധാനധനാഗമം സർക്കാരിൽ നിന്നാണ്. അതുകൊണ്ട് അക്കൗണ്ടബിലിറ്റിയുടെ പേരിൽ സർക്കാരിന് സർവ്വകലാശാലകളുടെ ധനവിനിയോഗത്തിന്മേലും അതിന്റെ ഫലമായി മറ്റു പ്രവർത്തനങ്ങളുടെമേലും കർശനമായ നിയന്ത്രണാധികാരം വേണമെന്ന സമീപനം സർവ്വകലാശാലകളുടെ സ്വയംഭരണത്തെ തകർക്കുന്നതും സർവ്വകലാശാലകളെ സർക്കാർ വകുപ്പായി തരം താഴ്ത്തുന്നതുമാണ്.

6.60 സർവ്വകലാശാലകളുടെ സ്വയംഭരണാവകാശം സംരക്ഷിക്കപ്പെടണം. ഇതിനു വ്യക്തമായ ഒരു ദൃശ്യമുണ്ട്. വിവിധ വിഭാഗീയ താല്പര്യങ്ങളുടെ സമ്മർദ്ദങ്ങൾക്കും മുൻഗണനാക്രമങ്ങൾക്കും അടിമപ്പെടാതെ, സമൂഹത്തിന്റെ വിശ്വാതാല്പര്യങ്ങളോടും പ്രശ്നങ്ങളോടും സ്വാതന്ത്ര്യമായി പ്രതികരിക്കുവാനും രാജ്യത്തിന്റെ പൊതുവികസനലക്ഷ്യങ്ങളോടു പൊരുത്തപ്പെടുന്ന വിധത്തിൽ വൈജ്ഞാനിക സംഭാവനകൾ നൽകുവാനും മാനുഷിക വിഭവങ്ങൾ രൂപപ്പെടുത്തുവാനുമുള്ള പ്രാപ്തി സമാർജ്ജിക്കുകയാണ് ആ ഉദ്ദേശ്യം.

6.70 സ്വയംഭരണാവകാശമെന്നാൽ നിയന്ത്രണങ്ങളില്ലാത്ത അവകാശമെന്നല്ല അർത്ഥം. നിയന്ത്രണം ചെലുത്തുന്നത് സർക്കാരോ ബാഹ്യഏജൻസികളോ ആകരുതെന്നു മാത്രം. 'അക്കൗണ്ടബിലിറ്റി'യെന്നാൽ ഇന്ന് കണക്കെഴുത്തിന്റെ കൃത്യത ഉറപ്പാക്കുകയെന്നാണ് ധാരണ. സാമൂഹികവും അക്കാദമികവുമായ ധർമ്മനിർവഹണത്തിന്റെ സമർത്ഥത ഉറപ്പു വരുത്തുന്ന പ്രക്രിയയായി അത് ഉയരണം, അതിനു മുഴുവൻ സമയബ്ധിനോ ക്രാറ്റുകളുടെ പരിശോധനയിൽ ഒതുങ്ങുന്ന ഒരു ക്രമീകരണമല്ല ആവശ്യം. മറിച്ച്, പ്രാതിനിധ്യസ്വഭാവമുള്ള സമിതികളുടെ പരസ്പര നിയന്ത്രണത്തിന്റെ ഒരു രീതി വികസിപ്പിച്ചെടുക്കുകയാണ് വേണ്ടത്. അതിലൂടെയേ സർവ്വകലാശാലാ പ്രവർത്തനങ്ങളുടെ സമ്പൂർണ്ണമായ സുതാര്യതയും ജനസമൂഹത്തിന്റെ മുമ്പിലുള്ള ബോധ്യപ്പെടുത്തലും ഉണ്ടാകൂ.

6.71 മൂന്നു വർഷത്തിലൊരിക്കൽ സെനറ്റ് ഒരു കമ്മീഷനെ നിയമിക്കണം. സെനറ്റിനു പുറത്തുള്ള വിദ്യാഭ്യാസ വിദഗ്ദ്ധന്മാരും അതിൽ അംഗങ്ങളാകണം കമ്മീഷൻ സർവ്വകലാശാലാപ്രവർത്തനത്തെ സമഗ്രമായി വിലയിരുത്തുകയും റിപ്പോർട്ട് പ്രസിദ്ധീകരിക്കുകയും വേണം. ഈ റിപ്പോർട്ട് സെനറ്റിൽ ചർച്ച ചെയ്യണം. ശുപാർശകൾ സെനറ്റിന് അവഗണിക്കാനാവാതെ വരികയും വേണം.

6.80 ഒരു സർവ്വകലാശാലയുടെ പ്രാഥമികധർമ്മം അക്കാദമികമാണെന്ന തിരിച്ചറിവിൽ, സർവ്വകലാശാലാസമിതികളെയാകെ ഉടച്ചുവാർക്കണം. ഘടനാമാറ്റത്തിൽ അധികാര വികേന്ദ്രീകരണവും, സമൂഹോന്മുഖതയും, പാരസ്പര്യവും ഉറപ്പാക്കണം, അക്കാദമികസമിതികൾക്ക് പ്രാമുഖ്യം നൽകണം.

സെനറ്റിന് ഭരണക്രമത്തിൽ കുറെക്കൂടെ ഉത്തരവാദിത്തം ലഭിക്കണം. സെനറ്റിന് സബ്ജക്ട് കമ്മറ്റികൾ ഉണ്ടാകണം. സിൻഡിക്കറ്റിന്റെയും മുഖ്യ ഉദ്യോഗസ്ഥന്മാരുടെയും അധികാരം പുനർവിഭജനം ഉണ്ടാകണം. അക്കാദമിക സമിതികളുടെ ഘടന പുനഃപരിശോധിച്ച് അക്കാദമിക പ്രവർത്തനത്തെ നവീകരിക്കുന്നതിന് പര്യാപ്തമാക്കണം.

6.90 വൻകിട വ്യവസായങ്ങളെ കേന്ദ്രീകരിച്ച ഒരു വികസന സങ്കല്പത്തോട് ഇണങ്ങുന്ന വിധത്തിൽ സർവ്വകലാശാലകൾ വ്യവസായങ്ങളുമായി ബന്ധം സ്ഥാപിക്കണമെന്നും വ്യവസായങ്ങളുടേയും സ്വകാര്യ ഏജൻസികളുടേയും പ്രോജക്ടുകൾ ഏറ്റെടുത്തും മറ്റും ധനസമാഹരണം നടത്തണമെന്നുള്ള നിർദ്ദേശങ്ങൾ ശക്തിപ്പെട്ടു വരികയാണ്. സർവ്വകലാശാലകൾ ഇന്നനുഭവിക്കുന്ന സാമ്പത്തിക ഞെരുക്കം ഈ നിർദ്ദേശത്തിനു പര്യാപ്തമൊരുക്കുന്നു. സർവ്വകലാശാലയെ വൻകിടവ്യവസായ സ്ഥാപനങ്ങളുടെ വെറും അനുബന്ധ സ്ഥാപനമായി മാറ്റാത്തതും സർവ്വകലാശാലയുടെ ഗവേഷണ, പഠനസംബന്ധമായ മുൻഗണനാക്രമത്തെ തകിടം മറിക്കാത്തതുമായ ബന്ധമാണ് ഉണ്ടാകേണ്ടത്. എന്നാൽ സർവ്വകലാശാലകളുടെ സാമ്പത്തിക ബാധ്യത നിറവേറ്റുന്നതിൽ സർക്കാരിനുള്ള പ്രാഥമിക ചുമതലയിൽ നിന്നും സർക്കാർ പുറകോട്ടു പോകാൻ ഇതിടയാക്കരുത്.

6.91 നിർബന്ധമായും, ചെറുകിട, കൂടിയിട്ടുള്ള വ്യവസായങ്ങളും, പരമ്പരാഗത ഉത്പാദനസംരംഭങ്ങളും, സാമൂഹിക-പാരിസ്ഥിതിക പ്രശ്നങ്ങളുമെല്ലാം സർവ്വകലാശാലകളുടെ വൈജ്ഞാനിക അന്വേഷണത്തിന്റേയും പ്രവർത്തനങ്ങളുടേയും പരിധിയിൽ വരണം.

6.92 അഫിലിയേറ്റിംഗ് സർവ്വകലാശാലകളിലെ അദ്ധ്യയന വിഭാഗങ്ങളും കോളജുകളും തമ്മിൽ നേരിട്ടൊരു ബന്ധവുമില്ലാത്ത അവസ്ഥയാണ് ഇന്ന്. ഓരോ വിഷയത്തിന്റെ സർവ്വകലാശാലാ വിഭാഗവും അഫിലിയേറ്റഡ് കോളജുകളിലെ പോസ്റ്റ് ഗ്രാഡ്വേറ്റ് വിഭാഗങ്ങളും ചേർന്ന് ഒരു 'ഗുരുതാ കേന്ദ്രം' ആകുകയും സർവ്വകലാശാലയുടെ കീഴിലെ ആ വിഷയത്തിലെ പഠനത്തെയാകെ ഗുണപരമായി ഉയർത്തുവാനുള്ള ചുമതല ഏറ്റെടുക്കുകയും വേണം.

6.93 കോളജുകൾ ഒറ്റപ്പെട്ട തുരുത്തുകളല്ല; കോളജുകൾ തമ്മിൽ, പരസ്പരധാരണയോടുകൂടെ, അധ്യാപകരുടേയും പുസ്തകങ്ങളുടേയും കൈമാറ്റം നടക്കണം. പൊതു പഠന സൗകര്യങ്ങളും സെൻട്രൽ ലബോറട്ടറികളും ക്രമീകരിക്കണം. വിവിധ കോളജുകളിലേയും സർവ്വകലാശാലകളിലേയും വിദ്യാർത്ഥികളുടെ പൊതു സെമിനാറുകളും പ്രബന്ധാവതരണങ്ങളും ഉണ്ടാകണം. നിരന്തരമായ അക്കാദമിക സംവാദത്തിന്റെ സജീവതയേ ഉന്നത വിദ്യാഭ്യാസരംഗത്തെ ജഡത്വത്തിന്നുറതി വരുത്തും.

7. കോളജുകൾ

7.00 കേരളത്തിലിന്ന് 6 സർവ്വകലാശാലകളും 223 കോളജുകളും ഉണ്ട്. വിദ്യാർത്ഥികളുടേയും സ്ഥാപനങ്ങളുടേയും എണ്ണം മാനദണ്ഡമാക്കിയാൽ കോളജുകൾ തന്നെയാണ് അഫിലിയേറ്റിംഗ് സർവ്വകലാശാലകളുടെ പ്രധാന പ്രവർത്തനമേഖല.

7.10 ഒരു ശരാശരി കോളജിൽ, ഇന്നുള്ള പഠനരാഹിത്യത്തിന്റെ അവസ്ഥ കോളജുകൾ അനുവദിക്കപ്പെടുന്ന കാലഘട്ടം തൊട്ടുതന്നെ ആരംഭിക്കുന്നു. ഒരു ഉന്നത വിദ്യാഭ്യാസസ്ഥാപനത്തിന് ഒഴിവാക്കാനാവാത്ത അടിസ്ഥാന സൗകര്യങ്ങൾ ഒരുക്കുന്നതിനുള്ള കഴിവ് അല്ല കോളജുകൾ അനുവദിക്കുന്നതിന് ഇന്ന് മാനദണ്ഡം. സാമുദായികസങ്കുചിത, കമ്പോള താല്പര്യങ്ങൾക്ക് കോളജുകൾ അനുവദിക്കുന്നു. ഈ ഏജൻസികൾക്കകട്ടെ, പലപ്പോഴും, ഉന്നത വിദ്യാഭ്യാസത്തെക്കുറിച്ചു ഒരു ദർശനമോ, സമൂഹോന്മുഖമായ വിദ്യാഭ്യാസം നൽകാനുള്ള പ്രതിജ്ഞാബദ്ധതയോ ഇല്ല. ഓരോ വർഷവും കൂടുതലായി നടത്തേണ്ട മുതൽ മുടക്കിന്റെ ചുമതല അവർ ഏറ്റെടുക്കാറില്ല. ആ ചുമതലയേറ്റെടുക്കണമെന്നത് 'അഫിലിയേഷൻ' ഒരു നിബന്ധനയായി വയ്ക്കാറുണ്ട്. സ്വാഭാവികമായും, കോളജുകൾ അസൗകര്യങ്ങളുടെ അരങ്ങുകളായും പഠനരാഹിത്യത്തിന്റെ വിളനിലങ്ങളായും തീരുന്നു. ഇത് ഓരോ വിദ്യാർത്ഥിയുടേയും ഭാവിയിലെ ബാധിക്കുന്നുവെന്നത് മാത്രമല്ല പ്രശ്നം. മാനുഷികവിഭവപരമായും, ഡൈഷണികവും മൂല്യപരവുമായും നാടിനുണ്ടാകുന്ന നഷ്ടം വമ്പിച്ചതാണ്. കലാലയങ്ങളിൽ വിദ്യാഭ്യാസം നടക്കണമെങ്കിൽ കോളജുകൾ അനുവദിക്കുന്ന രീതിക്കു മാറ്റം വരണം. സാമുദായിക, സങ്കുചിത താല്പര്യങ്ങൾക്ക് ഉന്നത വിദ്യാഭ്യാസരംഗം വീതം വയ്ക്കുന്ന ഇന്നത്തെ രീതി ഉപേക്ഷിച്ച് വിദ്യാഭ്യാസപ്രവർത്തനങ്ങൾക്ക് നേതൃത്വം നൽകാൻ അർഹതയും വൈദഗ്ധ്യവും ഉള്ള തദ്ദേശീയ സ്ഥാപനങ്ങൾക്കും പൊതുസമിതികൾക്കും സഹകരണസംരംഭങ്ങൾക്കും മാത്രം കലാലയങ്ങൾ അനുവദിക്കുക. കോളജുകൾക്ക് തുടർച്ചയായ 'അക്രഡിറ്റേഷൻ' വ്യവസ്ഥ കൊണ്ടുവരികയും വേണം.

7.20 കോളജുകളുടെ ഭരണവ്യവസ്ഥ ജനാധിപത്യവൽക്കരിക്കപ്പെടണം. അദ്ധ്യാപകർ, അനധ്യാപകർ, വിദ്യാർത്ഥികൾ, രക്ഷാകർത്താക്കൾ, എഡ്യൂക്കേഷണൽ ഏജൻസി/മാനേജ്മെന്റ് ഇവരുടെ പ്രതിനിധികളടങ്ങിയതാകണം കോളജിന്റെ ഗവേണിംഗ് കൗൺസിൽ. ഈ സമിതി കോളജിന്റെ പ്രതിവർഷ അക്കാദമിക വിലയിരുത്തൽ നടത്തണം. വിദ്യാഭ്യാസ വിദഗ്ധരും സമൂഹത്തിന്റെ പ്രതിനിധികളുമടങ്ങിയ ഒരു സമിതി ഒരു കോളജിന്റെ സമസ്തമേഖലകളേയും മൂന്നു വർഷത്തിലൊരിക്കൽ പഠനവിധേയമാക്കണം. സമിതിയുടെ പഠനറിപ്പോർട്ട് പ്രസിദ്ധീകരിക്കണം. കോളജിന്റെ ധനാഗമ, വിനിയോഗകാര്യങ്ങളിൽ സുതാര്യതയും 'സോഷ്യൽ ഓഡിറ്റിംഗും' ഉണ്ടാകണം. സാമൂഹിക നിയന്ത്രണത്തിന്റെ പ്രധാന 'ഉപകരണം' അദ്ധ്യാപക, അനധ്യാപക, രക്ഷാകർത്തൃസമിതി തിരഞ്ഞെടുക്കുന്ന എല്ലാ വിഭാഗങ്ങളുടെയും പ്രതിനിധികളടങ്ങിയ സമിതിയായിരിക്കണം.

7.30 ഒരു സ്വകാര്യകോളജിന് ആകെ-സ്ഥാപിക്കാനും നടത്തിക്കൊണ്ടു പോകാനും-വേണ്ടി വരുന്ന തുകയുടെ നിസ്സാരമായ ഒരു ഭാഗമേ ഉടമസ്ഥാനിയന്ത്രണ അവകാശങ്ങളുള്ള സ്വകാര്യ ഏജൻസി വഹിക്കുന്നുള്ളൂ. ശമ്പളത്തിനും, പാഠ്യ, പര്യേതര സൗകര്യങ്ങൾ സൃഷ്ടിക്കാനും പൊതു ഖജനാവിലും പൊതുജനങ്ങളിലും നിന്നുമാണ് ഏറെക്കുറെ മുഴുവൻ തുകയും ചെലവഴിക്കു

നന്ത്. സമൂഹത്തിന്റെ ചെലവിൽ നടത്തപ്പെടുന്ന ഒരു സ്ഥാപനം സാമൂഹിക ഉത്തരവാദിത്തങ്ങൾ വഹിക്കാൻ ബാധ്യസ്ഥമാണ്. സാമൂഹികനിയന്ത്രണത്തിന്റെ യുക്തി ഈ വസ്തുതയിൽ കൂടെ അധിഷ്ഠിതമാണ്.

7.40 പ്രവേശനവും നിയമനവുമായി ബന്ധപ്പെട്ട 'കോഴ' വാങ്ങുന്ന രീതി പൂർണ്ണമായി തടയണം. ഇക്കാര്യത്തിൽ സർക്കാരും സർവ്വകലാശാലകളും അവലംബിക്കുന്ന 'ഒട്ടകപ്പക്ഷി' നയം അവസാനിപ്പിച്ചേ മതിയാകൂ. അർഹരായവരുടെ നീതി നിഷേധിക്കുന്ന ഗുരുതരപ്രശ്നമാണിത്. അതിനോടൊപ്പം, വിദ്യാഭ്യാസകേന്ദ്രങ്ങളിൽ വർദ്ധിച്ചു വരുന്ന പണത്തിന്റെ ആധിപത്യവും അഴിമതിയും വിദ്യാർത്ഥികളേയും സമൂഹത്തേയും മൂല്യപരമായി അധഃപതിപ്പിക്കും. കാര്യസാധ്യർത്ഥം പണമൊഴുക്കുന്നത് നീതീകരിക്കുന്ന പ്രവണത കരുത്താർജ്ജിക്കാനിടയാകും. നിയമനവും പ്രവേശനവും നീതിപൂർവ്വകമായ പൊതു മാനദണ്ഡങ്ങളുടെ അടിസ്ഥാനത്തിൽ മാത്രം നടത്തപ്പെടണം. ആരോഗ്യകരമായ അക്കാദമിക അന്തരീക്ഷത്തിന് ഇത് മുൻ ഉപാധിയാണ്.

7.50 ഇന്നത്തെ വിദ്യാഭ്യാസരീതി 'കോളജ്' തല പഠനത്തിന് ഒരു വിദ്യാർത്ഥിയെ ഒരു വിധത്തിലും നിർബന്ധിക്കുന്നില്ല. 'കോളജ്തല പഠന'മെന്നതിന്റെ വിവക്ഷ, ക്ളാസ്സുമുറികളിലെ വിദ്യാർത്ഥികളുടെ ശ്രദ്ധാപൂർവ്വമായ സാന്നിധ്യം, അവിടെയുള്ള വിമർശനാത്മകവും സൃഷ്ടിപരവുമായ സംവാദം, ലൈബ്രറികളുടെയും, ലബോറട്ടറികളുടെയും പരമാവധി ഉപയോഗം. ശില്പശാലകൾ, സെമിനാറുകൾ, ലക്ചറന്മാരും പ്രൊഫസറന്മാരുമായി പാഠ്യ, പാഠ്യേതര വിഷയങ്ങളധികരിച്ചുള്ള വിദ്യാർത്ഥികളുടെ ചർച്ചകൾ, മൗലികമായ ചിന്തയുടേയും പ്രവർത്തനത്തിന്റേയും ആദ്യസ്ഫുരണങ്ങൾ എന്നൊക്കെയാണ്. ഇന്ന്, ഇതിന്റെയെല്ലാം അഭാവം കൊണ്ട് നമ്മുടെ കലാലയങ്ങൾ ദരിദ്രമാണ്. ഒരിക്കൽപ്പോലും ക്ളാസ്സിൽ കയറാതെ പരീക്ഷയ്ക്കിരിക്കുക, ടെക്സ്റ്റു ബുക്കുകൾ കാണുകപോലും ചെയ്യാതെ ഉന്നത മാർക്ക് നേടുക, കലാലയത്തിന്റെ അക്കാദമികമായ ഒരു സഹായവും കൂടാതെ ഫസ്റ്റ് ക്ളാസ്സു മേടിക്കുക, മൗലികതയുടെ ഒരംശം പോലും വെളിവാക്കാതെ റാങ്ക് കരസ്ഥമാക്കുക ഇതൊക്കെ ഇവിടെ സംഭവ്യമാണ്. ഇതിന്നൊരവസാനം ഉണ്ടാകണം.

7.51 'കോളജിൽ യഥാർത്ഥമായി നടക്കേണ്ട പഠനത്തിന്റെ അഭാവം വിദ്യാർത്ഥികളുടെ മാത്രമല്ല; ഈ നാടിന്റെ ഭാവിയുടെ പ്രതിസന്ധിയായി കാണണം.

7.60 കോളജുകൾ പ്രാദേശിക സമൂഹത്തിന്റെ മാർഗ്ഗദീപമായി മാറണം. സമീപപ്രദേശത്തിന്റെ വികസനപരവും, പാരിസ്ഥിതികവുമായ ആവശ്യങ്ങളുമായും സാമൂഹികപ്രശ്നങ്ങളുമായി ബന്ധപ്പെടുകയെന്നത് ഒരു കോളജിന്റെ സ്വാഭാവികതയായി തീരണം. ഓരോ കോളജിനും ഒരു 'സോഷ്യൽ പ്രോജക്ട്' ഉണ്ടാകണം. അദ്ധ്യാപക-അനദ്ധ്യാപകരും, വിദ്യാർത്ഥികളും ധൈര്യവാനായി കായികമായും ആ പദ്ധതിയിൽ പങ്കു ചേരണം.

8. പ്രി-ഡിഗ്രി പുനഃസംഘാടനം.

8.00 'പ്രി-ഡിഗ്രി' കോഴ്സ്, അവശ്യം, ഒരു സർവ്വകലാശാല കോഴ്സ് ആണ്. അത് 'വിഘടിപ്പിച്ച്' സ്കൂൾ തലത്തിലാക്കാമെന്ന നിർദ്ദേശത്തിലടങ്ങിയ യുക്തിരാഹിത്യം നമ്മുടെ വിദ്യാഭ്യാസപണ്ഡിതന്മാർക്കു മനസ്സിലാകുന്നില്ലെന്നതാണ് ഇന്നത്തെ ദുരന്തം.

8.10 കേരളത്തിലെ സ്കൂൾ വിദ്യാഭ്യാസത്തിനു സമഗ്രമായ ഹയർ-സെക്കണ്ടറി തലം ആവിഷ്കരിക്കുകയാണ് അടിയന്തിരമായി വേണ്ടത്. അതിനുള്ള കരിക്കുലം-സിലബസ്സ് നിർമ്മാണം ഉടനെ നടത്തണം. സ്കൂൾ വിദ്യാഭ്യാസത്തിന്റെ മൗലിക സവിശേഷതകളോടു കൂടിയ ഈ കോഴ്സ് സ്കൂൾ വിദ്യാഭ്യാസത്തിന്റെ ഭാഗമായി സ്കൂളുകളിൽ നടത്തണം.

8.11 ഒരു അഖിലേന്ത്യാപദ്ധതിയുടെ വിവേചനാരഹിതമായ നടപ്പാക്കൽ അല്ല ഇവിടെയാവശ്യം. കേരളത്തിന്റെ സവിശേഷ സാഹചര്യങ്ങളെയും ആവശ്യങ്ങളെയും കണക്കിലെടുത്തുകൊണ്ടും സി.ബി.എസ്.ഇ.എ.സി.എസ്.ഇ.എ. മുതലായ പദ്ധതികളുടെ വെളിച്ചത്തിലും ഒരു പുതിയ ഹയർ സെക്കണ്ടറി വിദ്യാഭ്യാസപദ്ധതി വികസിപ്പിച്ചെടുക്കുകയാണ് വേണ്ടത്. അതനുസരിച്ച് ടേർമിനൽ സ്വഭാവമുള്ള ഹയർ-സെക്കണ്ടറി കോഴ്സുകൾ സ്കൂളുകളിൽ ആരംഭിക്കുക.

8.20 ഇന്ന് എസ്. എസ്. എൽ.സി. കൗശലം കോളജുകളിലും പാരലൽ കോളജുകളിലും, പ്രൈവറ്റായും പഠിക്കുന്ന എല്ലാ വിദ്യാർത്ഥികളെയും ഉൾക്കൊള്ളത്തക്ക വണ്ണം വിപുലമായിരിക്കണം ഇത്.

8.30 പ്രി ഡിഗ്രി കോഴ്സ് ഒരു സർവ്വകലാശാല തല കോഴ്സ് ആയതുകൊണ്ട്, അത് മുറിച്ചുമാറ്റി വ്യത്യസ്ത സമ്പ്രദായത്തിലുള്ള സ്കൂൾ വ്യവസ്ഥയോടു ചേർക്കുകയല്ല വേണ്ടത്. അത് എന്നും സർവ്വകലാശാലകളിൽ തന്നെ ആയിരിക്കണം നടത്തപ്പെടേണ്ടത്. ഇതിന്റെ വിവക്ഷ, എക്കാലവും പ്രി ഡിഗ്രി കോഴ്സ് ഉണ്ടായിരിക്കണമെന്നല്ല. മറിച്ച് ഇന്നത്തെ രീതിയിലുള്ള പ്രി ഡിഗ്രി കോഴ്സ് അവസാനിക്കുക തന്നെ വേണം. സ്കൂളുകളിൽ ഹയർ-സെക്കണ്ടറിതലം വികസിപ്പിച്ചു വരുന്ന മുറയ്ക്കു കോളജുകളിൽ പ്രി ഡിഗ്രി ഇല്ലാതാക്കാൻ ദീർഘകാലപദ്ധതി സംവിധാനം ചെയ്യണം. എ. ഡി. 2000-ത്തോടെ കോളജുകളിൽ നിന്നും പ്രി ഡിഗ്രി കോഴ്സ് അപ്രത്യക്ഷമാകുന്നതിന് വേണ്ട ക്രമീകരണങ്ങൾ നടത്തണം. അടുത്ത ആറ്, ഏഴ് വർഷത്തിനുള്ളിൽ ഇന്ന് അഫിലിയേറ്റഡ് കോളജുകളിൽ ജോലി ചെയ്യുന്ന അദ്ധ്യാപകരിൽ ഏകദേശം 35-40 ശതമാനം പേർ റിട്ടയർ ചെയ്യുന്ന കേരളത്തിലെ പ്രത്യേക സാഹചര്യം ഇതിനായി പ്രയോജനപ്പെടുത്തണം.

8.31 പ്രി ഡിഗ്രി തലത്തിൽ കാലികമായി സിലബസ് പരിഷ്കാരം ആകാം. അത് ബന്ധപ്പെട്ട സമിതികൾ നിയമങ്ങൾക്കു വിധേയമായി നടപ്പാക്കണം.

8.32 അടുത്ത ഏതാനും വർഷങ്ങൾക്കുള്ളിൽ കോളജുകളിൽ നിന്നും ഈ കോഴ്സുകൾ അപ്രത്യക്ഷമാകുന്നതുവരെ, പ്രി ഡിഗ്രി ഒന്നും രണ്ടും വർഷ പരീക്ഷകൾ സർവ്വകലാശാലകൾ തന്നെ നടത്തണം. ഇംപ്രൂവ്മെൻറ് പരീക്ഷകൾ കോഴ്സ് കഴിഞ്ഞവർക്കുവേണ്ടി മാത്രം നടത്തുന്നതിനെക്കുറിച്ച് ആവശ്യമെങ്കിൽ, ആലോചിക്കാം.

8.40 സർവ്വകലാശാലതലത്തിൽ ഇന്നു ജോലി ചെയ്യുന്ന എല്ലാ അധ്യാപകരേയും, ആ തലത്തിൽ തന്നെ നിലനിർത്തണം.

8.50 പ്രൈവറ്റ് രജിസ്ട്രേഷൻ നിർത്താനുള്ള നീക്കങ്ങൾ ഇന്നത്തെ പൊതു വിദ്യാഭ്യാസതാല്പര്യങ്ങൾക്ക് വിരുദ്ധമാണ്. പ്രിഡിഗ്രി വിദ്യാഭ്യാസം സൗജന്യമാക്കിയതിലൂടെ വ്യക്തമാക്കിയ കാര്യം, അത് എല്ലാവർക്കും അവകാശപ്പെട്ട പൊതു വിദ്യാഭ്യാസമാണെന്നത്രേ. ഓപ്പൺ യൂണിവേഴ്സിറ്റി മുതലായ അനൗപചാരിക വിദ്യാഭ്യാസസംവിധാനങ്ങൾ പൊതുവിദ്യാഭ്യാസത്തിനു പകരം വെയ്ക്കുന്ന നടപടികൾ ഉപേക്ഷിക്കണം.

9. പുനഃസംവിധാനം-അദ്ധ്യയന

പദ്ധതിയുടേയും പാഠ്യക്രമർമ്മിന്റേയും

9.00 കോളജുകളിലെ ബിരുദബിരുദാനന്തര പഠന നിലവാരം, പൊതുവെ തൃപ്തികരമല്ല. അദ്ധ്യയനപദ്ധതികളും, ക്രമങ്ങളും തീരുമാനിക്കുന്ന പരമ്പരാഗതരീതി ഓരോ വൈജ്ഞാനിക മേഖലയിലെയും അഭ്യുതപൂർവ്വമായ വളർച്ച ഉടനടി ഉൾക്കൊള്ളാൻ തീരെ സഹായകരമല്ല. ഫലമോ, പല കോഴ്സുകളുടെ ഉള്ളടക്കത്തിലും സമീപനത്തിലും, ദശാബ്ദങ്ങൾ പിമ്പിലാണ് കേരളത്തിലെ കോളജ് വിദ്യാഭ്യാസം. മറ്റൊരു പ്രധാന പ്രശ്നവുമുണ്ട്. കോളജ് വിദ്യാഭ്യാസം ഇന്നത്തെ നിലയിൽ, ഉല്പാദനസേവന മേഖലകളിൽ പ്രയോജനകരമായ അഭ്യാസ വിനിയോഗത്തിന് വിദ്യാർത്ഥികളെ സജ്ജരാക്കുന്നില്ലെന്നതാണ്. ഈ രണ്ടു പ്രശ്നങ്ങളുടെയും സമർത്ഥമായ പരിഹാരത്തിന് പര്യാപ്തമായ വിധത്തിൽ അദ്ധ്യയനപദ്ധതികളുടേയും പഠനക്രമങ്ങളുടേയും സമഗ്രമായ പുനഃസംവിധാനം ഉടനെ ഉണ്ടാകണം.

9.10 കോഴ്സിന്റേയും കരിക്കുലത്തിന്റേയും പുനഃസംവിധാനത്തിന്റേ നിയമകരതന്ത്രങ്ങൾ ഇവയാകണം. (i) ഓരോ വിഷയത്തിലും വിജ്ഞാന വിസ്ഫോടനം ഉണ്ടായിക്കൊണ്ടിരിക്കുകയാണ്. ഓരോന്നിലും ഉപവിഷയങ്ങളും വളർന്നു വരുകയാണ്. ഇവ ഉൾക്കൊള്ളത്തക്കവണ്ണം ഓരോ വിഷയത്തോടുമുള്ള സമീപനം കാലികമായി മാറണം. (ii) പുതിയ പുതിയ വിഷയങ്ങളിലുള്ള കോഴ്സുകൾ ആരംഭിക്കുകയെന്നത് ഒരു സാദാവികരീതിയാകണം. ഒരു പൂർവ്വ സംഭവമെന്ന ഇന്നത്തെ അവസ്ഥ അവസാനിക്കണം. (iii) കേരളത്തിന്റേയും ഇന്ത്യയുടേയും വികസനാവശ്യങ്ങളുമായി ബന്ധപ്പെട്ടതും, തൊഴിൽ സാധ്യതകളുള്ളതുമായ കോഴ്സുകൾ ഓരോ വൈജ്ഞാനിക മേഖലയിലും ആരംഭിക്കണം. (iv) സർവ്വകലാശാലകൾ കേവലം പരിശീലന കേന്ദ്രങ്ങളല്ലെന്നതുകൊണ്ടുതന്നെ, ഓരോ മേഖലയിലെയും മൗലിക വിഷയങ്ങളിൽ പഠനവും ഗവേഷണവും ഉണ്ടാകണം. ഇതിന്, ഉടനെയുള്ള തൊഴിൽ പരമോ അല്ലാത്തതോ അയ പ്രയോജനം ആകരുത് മാനദണ്ഡം. (v) എല്ലാ കോഴ്സുകളിലും പരമാവധി, 'ഇന്റർഡിസിപ്ളിനറി' സമീപനം സ്വീകരിക്കണം. (vi) ഡിഗ്രി തലത്തിലും മറ്റും പല മുഖ്യവിഷയങ്ങൾക്ക് ഒരേ ഉള്ളടക്കത്തോടുകൂടിയ അനുബന്ധവിഷയം പഠിപ്പിക്കുന്ന രീതി മാറണം. ഓരോ മേഖലയുടെയും ആവശ്യങ്ങൾക്കനുസരിച്ച് അനുബന്ധവിഷയത്തിന്റേ

പാഠ്യക്രമത്തിലും മാറ്റം ഉണ്ടാകണം. ഉദാ: ഫിസിക്സ് വിദ്യാർത്ഥികൾക്കും, ബോട്ടണി വിദ്യാർത്ഥികൾക്കും പഠിക്കേണ്ടി വരുന്ന കെമിസ്ട്രി (സബ്സീഡിയറി) കരിക്കുലം വ്യത്യസ്തമാകണം. (vii) ബിരുദതലത്തിൽ ഇന്ന് ഒരു പ്രധാന വിഷയം രണ്ട് ഉപവിഷയങ്ങൾ എന്നതാണ് സമ്പ്രദായം. ഇതിന്റെ പ്രയോജനം പുനഃപരിശോധിക്കണം. ഉപവിഷയങ്ങളുടെ നിലവാരം ഇന്ന് തീരെ അപര്യാപ്തമാണ്. അതുകൊണ്ട് ഒരു അനുബന്ധവിഷയം എന്ന രീതിയുടെ അഭിലാഷണീയത ആലോചനാവിധേയമാക്കണം. (viii) ഇപ്പോഴുള്ളതിൽ വളരെ കൂടുതൽ 'സബ്ജക്ട് - കോംബിനേഷനുകൾ' ഉണ്ടാകണം. വൈവിധ്യമാർന്ന വൈജ്ഞാനികാവശ്യങ്ങൾ നിർവഹിക്കാൻ അതു കൂടിയേ തീരൂ. (ix) ഇന്നത്തെ ബോധനസമ്പ്രദായം സമ്പൂർണ്ണമായി പരിഷ്ക്കരിക്കണം. ക്ലാസ്സുകളെക്കുറിച്ച് വ്യാപകമായുള്ള ധാരണയിൽ മൗലിക വ്യത്യാസം ഉണ്ടാകണം. ക്ളാസ്സുകൾ എന്നാൽ അദ്ധ്യാപകരുടെ 'മോണോലോഗ്' എന്ന അവസ്ഥ മാറണം. വിദ്യാർത്ഥികളിൽ നിന്നും ചോദ്യങ്ങളും സംശയങ്ങളും ഉയരാത്ത ക്ളാസ്സുകൾ, ധൈഷണികമായി വെറും മരുഭൂമികളാണ്. വിദ്യാർത്ഥിയുടെ അന്വേഷണാത്മകതയും സർഗ്ഗശക്തിയും വിമർശനാത്മകതയും വികസിപ്പിക്കുകയെന്നതായിരിക്കണം മൗലിക ലക്ഷ്യം. കോളജുകളിൽ അദ്ധ്യാപകർ (ടീച്ചേഴ്സ്) ഇല്ലെന്നല്ലോ സങ്കല്പം! അവിടെയുള്ളവർ 'ലക്ചറന്മാരും' 'പ്രൊഫസറന്മാരും' ആണ്. കോളജ് വിദ്യാർത്ഥികൾ പഠിപ്പിക്കപ്പെടേണ്ടവർ അല്ലെന്നു സ്വയം പഠിക്കേണ്ടവരാണെന്നുമത്രേ ഇതിന്റെ അർത്ഥം. അവരുടെ സ്വയം പഠനത്തിൽ അവരെ സഹായിക്കുകയെന്ന ധർമ്മമേ ഉള്ളൂ. 'ലക്ചറന്മാർക്കും' 'പ്രൊഫസറന്മാർക്കും'. (X) പഠനപ്രക്രിയയിൽ ആധുനിക ദൃശ്യ, ശ്രവ്യ സംബന്ധമായ ഉപകരണങ്ങളുടെ സാധ്യതകൾ മുഴുവൻ ഉപയോഗിക്കപ്പെടണം. ഈ ഉപകരണങ്ങൾ വിദ്യാർത്ഥികൾ തന്നെ കൈകാര്യം ചെയ്യാൻ പരിശീലിപ്പിക്കപ്പെടണം. (xi) ഔപചാരിക ലക്ചറുകൾ പരമാവധി കുറയ്ക്കണം. വിദ്യാർത്ഥികളുടെ സംഘപേർന്നുള്ള ചർച്ചകളും സെമിനാറുകളും വിദ്യാർത്ഥികളുടെ തന്നെ ലക്ചറുകളും ധാരാളം ഉണ്ടാകണം. (xii) ബിരുദതലം തൊട്ട് നിശ്ചിത വിഷയങ്ങളെക്കുറിച്ചുള്ള പ്രബന്ധാവതരണവും പ്രോജക്ടുകളും പാഠ്യക്രമത്തിന്റെ ഭാഗമാകണം. (xiii) പ്രാക്ടിക്കൽ വിഷയങ്ങളുടെ സിലബസ് ഇപ്പോൾ തികച്ചും അപര്യാപ്തമാണ്. പഠിച്ച സിദ്ധാന്തങ്ങളുടെ പരീക്ഷണപരമായ 'വെരിഫിക്കേഷൻ' ആണ് 'പരീക്ഷണ'ശാലകളിൽ ഇന്ന് നടക്കുന്നത്. അത് പോരാ. 'പ്രാക്ടിക്കൽ ക്ളാസ്സുകൾ' പഠിച്ച സൈദ്ധാന്തിക അറിവിന്റെ പ്രയോഗത്തിനും തൊഴിൽ രംഗത്തെ ഉപയോഗത്തിനും വിദ്യാർത്ഥിയെ സഹായിക്കുന്നതാകണം. കലാലയങ്ങളുടെ സമീപപ്രദേശത്തെ തൊഴിൽ സ്ഥാപനങ്ങൾ, നിർമ്മാണ പ്രവർത്തനങ്ങൾ കൃഷി സംരംഭങ്ങൾ, വികസന പ്രവർത്തനങ്ങൾ തുടങ്ങിയവയുമായി സാദാവികമായ ബന്ധം ഉണ്ടാകണം. (xiv) ബിരുദതലത്തിൽ ഓരോ വിഷയത്തോടും ബന്ധപ്പെട്ട വൊക്കേഷണൽ കോഴ്സുകൾ ആരംഭിക്കണം. (xv) ഇന്നത്തെ ഭാഷാബോധനരീതി സാഹിത്യാഭിരുചി വളർത്താനോ, ഭാഷാനൈപുണ്യം വർദ്ധിപ്പിക്കാനോ സഹായിക്കുന്നതല്ല. ആശയവിനിമയ ക്ഷമത വർദ്ധിപ്പിക്കത്തക്കവണ്ണം ഭാഷാപഠനരീതി മാറണം. സാഹിത്യം ഐച്ഛിക

വിഷയമായെടുത്തവരൊഴികെയുള്ള വിദ്യാർത്ഥികളെ 'ഫംക്ഷണൽ ലാംഗ്വേജ്' ആണ് പഠിപ്പിക്കേണ്ടത്. (xvi) ഭാഷ പ്രധാനവിഷയമായി എടുക്കുന്നവർക്ക് മറ്റു ഭാഷകളോ, ജേർണലിസം, പരസ്യകല തുടങ്ങി ഭാഷാസാമർത്ഥ്യമാവശ്യമുള്ള വിഷയങ്ങളോ ഉപവിഷയമായി പഠിക്കാൻ സൗകര്യമുണ്ടാകണം. (xvii) കുരിക്കുലത്തിന്റെ മാറ്റത്തോടൊപ്പം കോഴ്സുകളുടെ ഘടനയിലും മാറ്റമുണ്ടാകണം. ബിരുദകോഴ്സുകൾ ആറു സെമസ്റ്ററുകളായും ബിരുദാനന്തര കോഴ്സുകൾ നാലു സെമസ്റ്ററുകളായും തിരിക്കണം. ഓരോ സെമസ്റ്ററും സൗകര്യപ്രദമായ ചെറിയ ചെറിയ ഖണ്ഡങ്ങളാക്കണം. ഓരോ ഭാഗത്തിനും വേണ്ട പാഠങ്ങൾ, പ്രക്ടിക്കലുകൾ, പ്രോജക്ടുകൾ, പരീക്ഷകൾ ക്രമീകരിക്കണം. ഓരോ സെമസ്റ്ററിലെയും പ്രവർത്തി സമയത്തിന്റെ 80 ശതമാനമെങ്കിലും തികച്ചവർക്കേ ആ സെമസ്റ്ററിലേ വിലയിരുത്തലിനു വിധേയരാകാൻ അവകാശമുണ്ടായിരിക്കൂ. (xviii) ദേശീയവും അന്തർദേശീയവുമായി അംഗീകാരമുള്ളവയായിരിക്കണം ടെക്സ്റ്റു ബുക്കുകൾ. അവ കാലാകാലങ്ങളിൽ മാറുകയും വേണം. (xix) പഠനപദ്ധതി, ക്രമം ഇവയുടെ കാലികവും പ്രയോജനകരവുമായ പുനഃസംവിധാനം തുടർച്ചയായി നടക്കണമെങ്കിൽ ബോർഡ് ഓഫ് സ്റ്റഡീസ്, ഫാക്കൽറ്റീസ്, അക്കാദമിക്, കൗൺസിൽ ഇവയുടെ രൂപീകരണത്തിലും പ്രവർത്തനരീതികളിലും സാരമായ മാറ്റങ്ങൾ ഉണ്ടാകണം. (xx) കോഴ്സുകളുടെയും മറ്റും പുനഃസംഘടന അധ്യാപകരുമായി വിശദമായി ചർച്ച ചെയ്തും അവരുടെ ന്യായമായ താല്പര്യങ്ങൾ സംരക്ഷിച്ചു കൊണ്ടു വേണം നടപ്പാക്കാൻ (xxi) പുതിയ വിഷയങ്ങളും ബോധനസമ്പ്രദായങ്ങളും അധ്യാപകർക്കു സമർത്ഥമായി കൈകാര്യം ചെയ്യാൻ പര്യാപ്തവും സൗകര്യപ്രദവുമായ പുനർ വിദ്യാഭ്യാസപദ്ധതി തുടർച്ചയായി നടപ്പാക്കണം.

10. ധനകാര്യം

10.00 സാമ്പത്തിക പരിമിതി, മഹത്തായ പല പദ്ധതികളേയും തകരാറിലാക്കുകയും ഉന്നത വിദ്യാഭ്യാസരംഗത്തെ ഒരു പ്രതിസന്ധിയുടെ വക്കത്തെത്തിച്ചിരിക്കുകയും ചെയ്യുന്ന ഈ സാഹചര്യത്തിൽ, പര്യാപ്തമായ ധനസമാഹരണം നിർണ്ണായകമാണ്. ധനവിനിയോഗത്തിന്റെ സാമൂഹികനിയന്ത്രണവും തുല്യപ്രാധാന്യമർഹിക്കുന്നു.

10.10 സാമ്പത്തിക ഞെരുക്കത്തിന്റെ പേരിൽ ഉന്നത വിദ്യാഭ്യാസം പരിമിതപ്പെടുത്തുവാനും സാമ്പത്തിക ബാധ്യതയിൽ നിന്ന് സർക്കാർ ഒഴിഞ്ഞു മാറുവാനും ഇന്ന് ശ്രമം നടക്കുകയാണ്. ഇവിടെ സ്മരണീയമായ ഒരു ചരിത്ര വസ്തുതയുണ്ട്. കേരളത്തിലെ വിദ്യാഭ്യാസരംഗത്തെ ഓരോ പുതിയ കാൽ വയ്പിന്റെയും പിൻപിൽ സർക്കാർ ഉണ്ടായിരുന്നു. സർക്കാരിന്റെ പിന്തുണയും പാത തെളിക്കലുകളുമാണ് കേരളത്തിൽ വിദ്യാഭ്യാസം എല്ലാവരിലേക്കും എത്തിക്കുകയെന്ന നേട്ടം ഉണ്ടാക്കാൻ അവസരമൊരുക്കിയത്. ഇന്ന് ഈ രംഗങ്ങളിൽ നിന്നും സർക്കാർ പിൻവാങ്ങിയാൽ വിദ്യാഭ്യാസരംഗത്തിന്റെ സാമൂഹിക വൽക്കരണത്തിന് അത് ഏറ്റവും വലിയ തിരിച്ചടിയാകും. സവിശേഷ വിദ്യാഭ്യാസം സമ്പന്നർക്കായി സംവരണം ചെയ്യാനും ഉന്നത വിദ്യാഭ്യാസത്തിന്റെ പ്രയോ

ജനം സമൂഹത്തിലെ ന്യൂനപക്ഷത്തിനായി പിരിമിതപ്പെടുത്താനും അത് ഇടയാക്കും. ഉന്നത വിദ്യാഭ്യാസരംഗത്തിന്റെ സാമ്പത്തിക ബാധ്യതയുടെ പ്രാഥമിക ഉത്തരവാദിത്തം സർക്കാരിനാണ്. ആ ഉത്തര വാദിത്തത്തിൽ നിന്നും സർക്കാർ പിൻമാറിക്കൂടാ.

10.20 അതിന്റെയർത്ഥം, ഉന്നത വിദ്യാഭ്യാസത്തിന്റെ ഗുണഭോക്താക്കൾക്ക് യാതൊരു സാമ്പത്തിക ഉത്തരവാദിത്തവും ഇല്ലെന്നല്ല. തീർച്ചയായും, പിന്നോക്ക വിഭാഗങ്ങളിൽ നിന്നൊഴികെയുള്ള ഉന്നതവിദ്യാഭ്യാസത്തിന്റെ ഗുണഭോക്താക്കൾ ചെലവിന്റെ ഒരു പങ്ക് സ്വയം വഹിക്കണം. പക്ഷേ, ഈ ചെലവ് പ്രവേശനത്തെ പരിമിതപ്പെടുത്തുന്ന അളവിലായിക്കൂടാ, ആവശ്യമുള്ള എല്ലാ വിദ്യാർത്ഥികൾക്കും, സ്വന്തം ബാധ്യതയിൽ, ഫീസിന് വേണ്ടിവരുന്ന തുക പലിശയില്ലാത്ത കടമായി നൽകാൻ സർക്കാർ തയ്യാറാകണം. പഠനാവശ്യത്തിന് വേണ്ട തുകയും തുച്ഛമായ പലിശയോടെ, സ്വന്തം ജാമ്യത്തിൽ 'ലോൺ സ്കോളർഷിപ്പ്' ആയി നൽകണം. ഈ ആവശ്യത്തിന് ഒരു 'എഡ്യൂക്കേഷണൽ ഡവലപ്മെന്റ് ബാങ്ക്' തുടങ്ങണം. വിദ്യാഭ്യാസ സെസ്സ് ഏർപ്പെടുത്തണം.

10.30 വിദ്യാഭ്യാസച്ചെലവ് വഹിക്കാനുള്ള കഴിവ്, യാതൊരു കാരണ വശാലും പ്രവേശനത്തിന് മാനദണ്ഡമായിക്കൂടാ. ആ അർത്ഥത്തിൽ സെൽഫ് ഫൈനാൻസിംഗ് കോളജുകളും കോഴ്സുകളും അസീകാര്യമാണ്.

10.40 വിഭവങ്ങളുടെ ബുദ്ധിപൂർവ്വകമായ വിനിയോഗം നടക്കണം. ദുർവ്യയവും ധുർത്തും ഇന്ന് വ്യാപകമാണ്. വിഭവശേഷിയുടെ ഒരു പുതിയ ആസൂത്രണം ഉണ്ടാകണം. വിഭവസമാഹരണത്തിനും, വിഭവവിനിയോഗത്തിനും ഒരു പുതിയ അടിസ്ഥാനവും സമീപനവും ഉണ്ടാകണം. ഏറ്റവും പ്രധാനപ്പെട്ട കാര്യം വിദ്യാഭ്യാസത്തെ ഒരു ചരക്കാക്കി കൂടായെന്നതാണ്. വിദ്യാഭ്യാസം ഒരു ചരക്ക് എന്നതായി കൂടാ, വിഭവസമാഹരണത്തിന്റെ അടിസ്ഥാനതത്ത്വം.

10.52 വിദ്യാഭ്യാസസ്ഥാപനങ്ങൾ അടിസ്ഥാനപ്രമാണങ്ങൾ ബലികഴിക്കാതെ വിഭവസമാഹരണം നടത്തണം. പൊതു ഏജൻസികൾക്കു വേണ്ടി, പ്രതിഫലം പറ്റിക്കൊണ്ട് സർവ്വേകളും പഠനങ്ങളും നടത്താം. പാരാമെഡിക്കൽ ടെസ്റ്റിംഗ് ലബോറട്ടറികൾ, കമ്പ്യൂട്ടർ കോഴ്സുകൾ, സോഫ്റ്റ്‌വെയർ വികസനം, ടി.വി, അസംബ്ളിംഗ് റിപ്പയറിംഗ് ഇവ കോളജുകളുടെ ആഭിമുഖ്യത്തിൽ നടത്തി വരുമാനമുണ്ടാക്കാവുന്നതാണ്.

10.60 അടിസ്ഥാന സൗകര്യങ്ങളുടെ അപര്യാപ്ത മിക്ക കോളജുകളുടേയും പ്രശ്നമാണ്. ലൈബ്രറികളും ലബോറട്ടറികളും ഗണനീയമായി വികസിപ്പിച്ചെങ്കിലേ മിക്ക കോളജുകളിലും സർവ്വകലാശാല നിലവാരമുള്ള കോഴ്സുകൾ നടത്താനാകൂ. ഈ രംഗത്ത് വളരെയധികം നിക്ഷേപം ഉണ്ടാകണം. ഇന്നത്തെ സാഹചര്യത്തിൽ സ്വകാര്യമാനേജ്മെന്റ് അതിനു തയ്യാറാകുമെന്ന് തോന്നുന്നില്ല. അതുകൊണ്ട് നേരത്തെ സൂചിപ്പിച്ച സാമൂഹിക നിയന്ത്രണമുള്ള സമിതികൾ ധനസമാഹരണത്തിനു തയ്യാറാകണം. ഈ തുകയുടെ വിനിയോഗവും സാമൂഹിക നിയന്ത്രിതമായിരിക്കണം. പൊതുസമിതികളിൽ ചർച്ചയുണ്ടാകണം. വിശദാംശങ്ങൾ പരസ്യപ്പെടുത്തുകയും വേണം.

11. വിലയിരുത്തൽ പ്രക്രിയ

11.00 വിലയിരുത്തൽ പ്രക്രിയയുടെ ഏകഘട്ടകമിന്ന് പരീക്ഷയാണ്. പരീക്ഷയാകട്ടെ വിദ്യാഭ്യാസ പ്രക്രിയയെ തടങ്കലിലാക്കിയിരിക്കുകയുമാണ്. വിദ്യാഭ്യാസ പ്രക്രിയയുടെ മോചനത്തിനാവശ്യം വിലയിരുത്തലിന്റെ സമഗ്രത സ്ഥാപിക്കുകയാണ്. പരീക്ഷാസമ്പ്രദായത്തിന്റെ മൗലികമാറ്റത്തിലൂടെ യേ ഇത് സാധിക്കും. ഒറ്റപ്പെട്ട ചില പരിഷ്കാരങ്ങൾ അപര്യാപ്തമാണ്.

11.10 വിലയിരുത്തൽ പ്രക്രിയയുടെ ധർമ്മം മനസ്സിലാക്കുന്നതിൽ അടിസ്ഥാനപരമായ മാറ്റം ആവശ്യമുണ്ട്. വിലയിരുത്തൽ എന്നാൽ ഇന്ന് വർഷാവസാന പരീക്ഷ മാത്രമാണ്. അത് എഴുത്തുപരീക്ഷയോ, വാചാ-പ്രാക്ടിക്കൽ പരീക്ഷയോ ആകാമെങ്കിലും. ഇത് വിദ്യാഭ്യാസത്തെക്കുറിച്ചു തന്നെയുള്ള വികല ധാരണയിൽ നിന്നും ഉണ്ടായതാണ്. വിജ്ഞാനം ആർജിക്കൽ, നിരീക്ഷണ, പരീക്ഷണ, അപഗ്രഥന, ഉദ്ഗ്രഥന കഴിവുകളുടെ വികാസം, പരിശീലനം, അറിവിന്റെ പ്രയോഗം, മൂല്യപരമായ സംസ്കരണം ഇതൊക്കെ വിദ്യാഭ്യാസ പ്രക്രിയയുടെ അവശ്യഭാഗങ്ങളാണ്. അപ്പോൾ ഒരു വിദ്യാർത്ഥിയെ വിലയിരുത്തുമ്പോൾ ഇതെല്ലാം പരിശോധിക്കപ്പെടണം.

11.20 വിദ്യാർത്ഥികളുടെ വിലയിരുത്തൽ തുടർച്ചയായി നടക്കണം, വർഷാവസാനം മാത്രമായാൽ പോരാ (അതും നിറുത്താൻ നീക്കങ്ങൾ നടക്കുന്നു!) ഈ വിലയിരുത്തലുകളുടെ ആകെത്തുകയാകണം. കോഴ്സിന്റെ അന്തിമഫലം.

11.30 വിലയിരുത്തലിന്റെ പ്രാഥമിക ഉത്തരവാദിത്തം അധ്യാപനം നടത്തുന്നവർക്കായിരിക്കണം. സെമസ്റ്റർ സമ്പ്രദായവും ആന്തരിക വിലയിരുത്തലും എല്ലാവർക്കും ഏർപ്പെടുത്തണം. പോസ്റ്റ് ഗ്രാഡ്വേറ്റ് തലം തൊട്ട് വിദ്യാർത്ഥികൾ പരസ്പരം വിലയിരുത്തൽ നടത്താനുള്ള സാധ്യത ആരായണം.

11.40 മൗലികമായ അറിവിന്റെ ആർജ്ജിക്കലും ആർജ്ജിത അറിവ് പ്രയോഗിക്കാനുള്ള സമർത്ഥതയും പരിശോധിക്കത്തക്കവണ്ണം പരീക്ഷാ സമ്പ്രദായവും മൂല്യനിർണ്ണയവും മാറണം. 'അറിവ്' എന്നാൽ ഇന്ന് ഓർമ്മയാണ്. അജ്ഞത മറവിയും. പരീക്ഷയ്ക്കുള്ള ഒരുക്കങ്ങൾ മാർക്കുമേടിക്കാനുള്ള കുറുക്കുവഴികൾ കണ്ടെത്തുന്ന ശ്രമങ്ങളായി അധഃപതിച്ചിരിക്കുന്നു. ഒറ്റ വാക്ക്-ഉത്തര! സംസ്കാരത്തിന്റെ മദ്ധ്യത്തിൽ വിലയിരുത്തൽ പ്രക്രിയയുടെ സമഗ്രത കണ്ടെത്താനാകണം.

11.41 ടെക്സ്റ്റ് ബുക്കുകളുടെയും റഫറൻസ് ഗ്രന്ഥങ്ങളുടെയും വായനയില്ലാത്തവർക്കും, പരീക്ഷണബുദ്ധിയോടെ 'പരീക്ഷണശാല'കൾ ഉപയോഗിച്ചിട്ടില്ലാത്തവർക്കും പ്രയോജനപ്പെടാത്ത വിധത്തിൽ ചോദ്യങ്ങളുടെ രീതിക്ക് മാറ്റം വരണം. ചോദ്യങ്ങളുടെ ആവർത്തനം കഴിയുന്നത്ര ഒഴിവാക്കണം. 'കമ്പ്യൂട്ടർ ബാങ്കുകൾ' വ്യാപകമായി ഉപയോഗിക്കണം. തുറന്ന പുസ്തക സമ്പ്രദായം സ്വീകരിക്കാം, ചില കോഴ്സുകൾക്കെങ്കിലും.

11.50 വിലയിരുത്തൽ പ്രക്രിയയായെ സുതാര്യമാക്കണം. ഒളിക്കുവാൻ ഒന്നുമുണ്ടാകരുത്. പരീക്ഷപേപ്പറുകൾ തിരിച്ചുനൽകൽ, മാർക്കുകളുടെ വിശദാംശങ്ങൾ പ്രഖ്യാപിക്കൽ തുടങ്ങിയവ പ്രാബല്യത്തിൽ കൊണ്ടുവരണം.

11.51 പരീക്ഷാഹോളുകളിലേയും, പരീക്ഷണശാലകളിലേയും മൂല്യ നിർണ്ണയകേന്ദ്രങ്ങളിലേയും അഴിമതികൾ തടയാൻ ഫലപ്രദമായ നടപടി സ്വീകരിക്കണം. തെറ്റുകൾ കാണിക്കുന്ന അധ്യാപക-അനധ്യാപകർക്കും വിദ്യാർത്ഥികൾക്കും, സ്ഥാപനങ്ങൾക്കും കർശനമായ ശിക്ഷ നൽകണം. അഴിമതിയിലൂടെ ജയിച്ചുവരുന്ന വിദ്യാർത്ഥി അഴിമതി എല്ലാ തലങ്ങളിലേക്കും വ്യാപിക്കാനരുനിലക്കുമെന്നതാണ് ഏറ്റവും പ്രധാന പ്രശ്നം.

11.52 പരീക്ഷകളിലെ അഴിമതിക്കിടയാക്കുന്ന വിധത്തിലുള്ള അധ്യാപകരുടെ ഗൈഡ്, ടെക്സ്റ്റ് ബുക്ക് പ്രസിദ്ധീകരണം, കോച്ചിംഗ് സെന്റർ മേൽനോട്ടം, തുടങ്ങിയ കാര്യങ്ങളിൽ കർശനമായ നിയന്ത്രണം ഉണ്ടാകണം.

11.60 ഓരോ വിദ്യാർത്ഥിക്കും നൽകുന്ന സർട്ടിഫിക്കറ്റ് ഒരു സമഗ്ര രേഖയായിരിക്കണം. ഒരു വിദ്യാർത്ഥിയുടെ വിദ്യാഭ്യാസ പ്രവർത്തനത്തെ സമഗ്രമായി വിലയിരുത്തുന്ന പ്രക്രിയയായി ഇന്നത്തെ സമ്പ്രദായം മാറുമ്പോൾ അത് രേഖപ്പെടുത്തിവരുന്ന സർട്ടിഫിക്കറ്റിനും രൂപപരിണാമം സംഭവിക്കണമല്ലോ.

12. അധ്യാപകർ

12.00 കേരളത്തിന്റെ സാംസ്കാരിക ചരിത്രത്തിൽ സവിശേഷമായ സംഭാവന നൽകിയിട്ടുള്ള സാമൂഹിക വിഭാഗമാണ് അധ്യാപകർ. മൂല്യ സൃഷ്ടിപരവും നേതൃത്വപരവുമായ അധ്യാപകരുടെ സ്ഥാനം വളരെ ഉന്നതമാണ്. അധ്യാപകരുടെ സവിശേഷ ധർമ്മം സഫലമായി നിർവഹിക്കണമെങ്കിൽ ആത്മനിഷ്ഠ ഘടകങ്ങളോടൊപ്പം അനുകൂലമായ ഘടനാപരമായ സാഹചര്യങ്ങളും ഉണ്ടാകണം.

12.10 അധ്യാപക നിയമനത്തിന്റെ ഏകമാനദണ്ഡം സംവരണ തത്ത്വങ്ങൾക്കു, വിധേയമായി മെറിറ്റുതന്നെയായിരിക്കണം. നീതിപൂർവകമായ ഒരു റാങ്കിംഗ് സമ്പ്രദായം രൂപപ്പെടുത്തി, അപേക്ഷകരെല്ലാം സംസ്ഥാനതലത്തിൽ റാങ്ക് ചെയ്യണം. ആ ലിസ്റ്റിൽ നിന്നും, സംവരണ തത്ത്വങ്ങൾ പാലിച്ചുകൊണ്ട്, റാങ്ക് അനുസരിച്ചു തന്നെ കോളജുകൾ നിയമനങ്ങൾ നടത്തണം. അല്ലെങ്കിൽ നിയമനം പി.എസ്.സി.ക്കു വിടണം. ഉന്നത വിദ്യാഭ്യാസരംഗത്തെ എല്ലാ നിയമനങ്ങളും പൊതുചർച്ചയിലൂടെ രൂപപ്പെടുത്തിയ പൊതുമാനദണ്ഡം ഉപയോഗിച്ചു നടത്തുകയെന്നതാണ് ഈ രംഗത്തെ ഗുണപരമായി പരിവർത്തിപ്പിക്കാൻ ആദ്യം ചെയ്യേണ്ടത്.

12.20 അധ്യാപനത്തിന്, അധ്യാപകരെ അർഹരാക്കുന്നത് അറിവിന്റെ തുടർച്ചയായ നേടലാണ്. ഓരോ വിഷയത്തിലുമുണ്ടാകുന്ന വൈജ്ഞാനിക വികാസവുമായി പരിചയപ്പെടുകയെന്നത് അധ്യാപകരുടെ ചുമതലയായി മാറണം. റിഫ്രഷർ കോഴ്സുകൾ വ്യാപകമാക്കണം, അതിൽ പങ്കെടുക്കുക

യെന്നത് അദ്ധ്യാപകർക്ക് അനായാസകരമായിത്തീരണം.

12.21 ഡിപ്പാർട്ടുമെന്റുകൾക്കെത്തും, വിവിധ ഡിപ്പാർട്ടുമെന്റുകൾ ചേർന്നും കൂട്ടായ പഠനത്തിന്റേയും വിമർശനത്തിന്റേയും വിലയിരുത്തലിന്റേയും ഒരു പുതിയ സംസ്കാരം സൃഷ്ടിക്കണം.

12.22 അദ്ധ്യാപനത്തിന്റെ സമർത്ഥതയുടെ ഏറ്റവും നല്ല വിധികർത്താക്കൾ വിദ്യാർത്ഥികളാണ്. കാരണം, അദ്ധ്യാപനം ഏറ്റവും കൂടുതൽ പ്രയോജനപ്പെടേണ്ടത് അവർക്കാണ്. അദ്ധ്യാപനത്തിന്റെ ഇന്നത്തെ 'ഏകദിശാഭാഷണ'സ്വഭാവം പാടെ മാറണം. അത് വിദ്യാർത്ഥികളുമായുള്ള യഥാർത്ഥ സംവാദപ്രക്രിയയായി തീരണം. അർത്ഥപൂർണ്ണമായ സംവാദത്തിന്റെ അന്തരീക്ഷത്തിൽ, അദ്ധ്യാപനത്തിന്റെ ആരോഗ്യകരമായ വിമർശനം ഉണ്ടാകുകയും സംവേദനക്ഷമതയേയും നിലവാരത്തേയും ഉയർത്തുകയും ചെയ്യും.

12.30 അദ്ധ്യാപകർ അവരുടെ ധർമ്മ നിർവഹണത്തെ സംബന്ധിച്ച സമഗ്രവും നിശിതവുമായ ഒരു ആത്മവിമർശനത്തിനു തയ്യാറാകണം. കലാലയങ്ങളിലെ ജീർണ്ണതയ്ക്ക് അദ്ധ്യാപകർക്കുമുണ്ട് ഉത്തരവാദിത്വം. അനിയന്ത്രിത ഉപഭോക്തൃ താല്പര്യങ്ങളും ധനസമ്പാദനവ്യഗ്രതയും അദ്ധ്യാപനമെന്ന പ്രാഥമിക ഉത്തരവാദിത്വം നിർവഹിക്കുന്നതിനു തടസ്സമാണ്. സാമൂഹിക പ്രതിബദ്ധത, അദ്ധ്യാപനത്തിലുള്ള ആത്മാർത്ഥത, കാര്യക്ഷമത, ശിക്ഷണം, വസ്തുനിഷ്ഠത മുതലായവയെക്കുറിച്ചുള്ള വിലയിരുത്തലിനു അദ്ധ്യാപകർ വിധേയരാകണം. സാമൂഹിക പരിശോധനയെ അദ്ധ്യാപകർ സ്വാഗതം ചെയ്യണം.

12.31 അദ്ധ്യാപകർക്ക് തൊഴിൽ മാനദണ്ഡങ്ങൾ ഉണ്ടാകണം. സാമൂഹിക ഉത്തരവാദിത്തത്തിന്റേയും പൊതുവായ ചർച്ചകളുടെ ഫലമായ അഭിപ്രായ സമന്വയത്തിന്റേയും അടിസ്ഥാനത്തിൽ തയ്യാറാക്കിയതാകണം. ഇവ ബാഹ്യശക്തികൾ ഏകപക്ഷീയമായി അടിച്ചേല്പിക്കുന്ന നിർദ്ദേശങ്ങൾ ആകരുത്.

12.40 അദ്ധ്യാപക സംഘടനകൾ കേരളത്തിലെ സാമൂഹിക വ്യവസ്ഥിതി മാനവീകരിക്കാൻ നടത്തിയ പോരാട്ടവും നല്കിയ സംഭാവനകളും വളരെയൊണ്. സ്വകാര്യമാനേജ്മെന്റുകളുടെയും സർക്കാരുകളുടെയും വെറും ജീവനക്കാരായിരുന്ന അദ്ധ്യാപകരെ ആത്മാഭിമാനവും അന്തസ്സമുള്ളവരാക്കി മാറ്റിയതിലും അവർക്ക് ന്യായമായ സേവന വേതന വ്യവസ്ഥകൾ നേടിക്കൊടുത്തതിലും അദ്ധ്യാപക സംഘടനകൾ അനുഷ്ഠിച്ച സേവനം സാംസ്കാരിക ചരിത്രത്തിലെ മഹത്തായൊരു സംഭവമാണ്. എന്നാൽ ഇന്നവർ ഒരു തീവ്രമായ ആത്മവിമർശനത്തിനും സാഹചര്യങ്ങൾക്കനുയോജ്യമായ പുതിയൊരു സമീപനത്തിനും തയ്യാറാകണം.

12.41 ഇന്ന് അദ്ധ്യാപക പ്രസ്ഥാനങ്ങൾ ഏറ്റെടുക്കേണ്ട ചരിത്രപരമായ ചുമതലകൾ ഇവയത്രേ. 1. സേവന-വേതന സംബന്ധമായ സമരങ്ങളിൽ അഭിമാനാർഹമായ നേട്ടംകൈവരിച്ച അദ്ധ്യാപക പ്രസ്ഥാനങ്ങൾ സാംസ്കാരിക രംഗത്തിന്റെ മൗലികമായ പരിവർത്തനത്തിന് പ്രതിജ്ഞാബദ്ധരാകും. 2. സാമൂഹിക, സാമ്പത്തിക സംഭവ വികാസങ്ങൾ ആഴത്തിൽ അപഗ്രഥിച്ച്,

ഭാവിപ്രതീക്ഷയുടെ അടിസ്ഥാനം വ്യക്തമാക്കുക. 3. അറിവിന്റെ വെറും എടുത്തുകൊടുപ്പുകാർ അല്ല അദ്ധ്യാപകരെന്നും മൂല്യങ്ങൾ, വിശ്വാസങ്ങൾ, വൈജ്ഞാനിക സ്വാതന്ത്ര്യം, രാഷ്ട്രീയാവബോധം ഇവ സൃഷ്ടിക്കുന്ന സാംസ്കാരിക പ്രവർത്തകരാണ് അവരെന്നുമുള്ള തിരിച്ചറിവ് ഉണ്ടാകും. വിദ്യാഭ്യാസ ഘടനയുടെ സമഗ്രമായ മാറ്റത്തിന് പോരാടുക. 5. കലാലയങ്ങളിലെ അഴിമതിക്കും, പക്ഷപാതങ്ങൾക്കും എതിരെ കാവൽപ്പടയാളികളാകുക. 6. നമ്മുടെ ക്യാമ്പസുകളിൽ പടർന്നുപിടിക്കുന്ന ജീർണ്ണ സംസ്കാരത്തിനും മൂല്യച്യുതിക്കുമെതിരെ ധീരമായി പ്രതികരിക്കുക. 7. സമൂഹം, വിദ്യാർത്ഥികൾ, മാനേജ്മെന്റ് ഇവയുടെ മദ്ധ്യത്തിൽ ആരോഗ്യകരമായ ആശയവിനിമയ ചാനലുകൾ ഒരുക്കുക.

12.50 മൗലിക വാദങ്ങളും കമ്പോള സമ്പ്രദായങ്ങളും കേരളത്തിന്റെ സാമൂഹിക, സാമ്പത്തിക മേഖലകളെയാകെ ആവാഹിച്ചധീനമാക്കാൻ തുനിഞ്ഞിരുന്നിരിക്കുന്ന ഈ കാലഘട്ടത്തിൽ, നിരന്തരമായ പുനർവിദ്യാഭ്യാസത്തിന്റേയും, പുനഃസൃഷ്ടിയുടെയും സംസ്കാരം ഏറ്റുവാങ്ങി മാറ്റത്തിന്റെ ചാലക ശക്തിയാകുകയാണ് അദ്ധ്യാപകന്റെ ചരിത്രധർമ്മം.

13. വിദ്യാർത്ഥികൾ

13.00 ഉന്നത വിദ്യാഭ്യാസ രംഗത്തെ മുഖ്യവ്യക്തികൾ വിദ്യാർത്ഥികൾ ആണെന്ന തിരിച്ചറിവിൽ നിന്നുവേണം ആ രംഗത്തിന്റെ പരിവർത്തന പ്രക്രിയ ആരംഭിക്കാൻ.

13.10 ഉന്നത വിദ്യാഭ്യാസത്തിന്റെ കേവലം ഉപഭോക്താക്കളല്ല. വിദ്യാർത്ഥികൾ ഈ രാജ്യത്തിന്റെ സാംസംകാരിക പൈതൃകങ്ങളിൽ നിന്ന് അനുമല്ലാത്ത ആധുനീകരണ പ്രക്രിയയ്ക്കു നേതൃത്വം നൽകാനും, ഉല്പാദന രംഗത്ത് സവിശേഷ പ്രവർത്തനങ്ങൾ ഏറ്റെടുക്കാനും പ്രാപ്തരും ബാധ്യസ്ഥരുമായവർ, വൈജ്ഞാനികമായും, ധൈഷണികമായും, മൂല്യപരമായും സമൂഹത്തെ മുന്പോട്ടു നയിക്കേണ്ടവർ, അവരാണ് വിദ്യാർത്ഥികൾ.

13.20 കേരളത്തിലെ വിദ്യാർത്ഥി പ്രസ്ഥാനങ്ങൾ വിദ്യാഭ്യാസരംഗത്തെ ജനകീയവല്ക്കരിക്കുന്നതിലും സംശുദ്ധീകരിക്കുന്നതിലും നിർവഹിച്ച പങ്ക് വിലപ്പെട്ടതാണ്. സാമൂഹികനീതിബോധത്തോടെ അവരെടുത്ത ധീരമായ ചില നിലപാടുകൾ വിദ്യാഭ്യാസരംഗത്തെ ഗുണപരമായി വളർത്തിയിട്ടുണ്ട്.

13.21 പക്ഷേ, ഇന്ന് വിദ്യാർത്ഥി സമൂഹം ഗൗരവമായ ഒരു ആത്മവിമർശനത്തിന് വിധേയമാകണം. കർമ്മധീരതയുടെയും ആദർശ ഔന്നത്യത്തിന്റേയും മഹാസാധ്യതകളുള്ള വിദ്യാർത്ഥികൾ ഒത്തുതീർപ്പുകളുടെയും വിധേയത്വത്തിന്റേയും ജീർണ്ണ സംസ്കാരം ഏറ്റുവാങ്ങിക്കഴിഞ്ഞുവോയെന്നു സംശയിക്കണം. ഉപഭോഗവ്യവസ്ഥിതിക്കും, മൗലികവാദങ്ങൾക്കും അവസരവാദ രാഷ്ട്രീയത്തിനും സൗകര്യപ്രദമായ പ്രചാരകരായി അവർ നിയോഗിക്കപ്പെടുന്നുവോയെന്നും ആലോചിക്കേണ്ടതുണ്ട്.

13.30 കലാലയ രാഷ്ട്രീയത്തെക്കുറിച്ചുള്ള വാദപ്രതിവാദം ഇന്ന് സജീവമാണ്. വിദ്യാഭ്യാസം തന്നെ, അവശ്യം, ഒരു രാഷ്ട്രീയ പ്രക്രിയയാണ്.

അതുകൊണ്ട് വിദ്യാർത്ഥികൾ രാഷ്ട്രീയപ്രവർത്തനം നടത്തിക്കൂടാതെ സമീപനം അധീശത്വ രാഷ്ട്രീയത്തിന്റെ തുടർച്ച ഉറപ്പാക്കുന്ന നിലപാടുമാത്രമാണ്. രാഷ്ട്രീയ പ്രവർത്തനങ്ങളുടെ അഭാവത്തിൽ വിദ്യാർത്ഥികൾ സങ്കുചിത, വിഭാഗീയ പ്രസ്ഥാനങ്ങളുടെ സ്വാധീനവലയത്തിലാകും. ജീർണ്ണവും ഉപഭോക്തൃ അധിഷ്ഠിതവുമായ പൊങ്ങച്ച സംസ്കാരത്തിന്റെ പ്രദർശന വസ്തുക്കളായി അധഃപതിക്കും. കലാലയങ്ങളെ സംസ്കാരികമായി സംശുദ്ധീകരിക്കുന്ന ഒരു പ്രവർത്തനം, വിദ്യാർത്ഥികളുടെ രാഷ്ട്രീയ പ്രസ്ഥാനങ്ങൾ നിർവഹിക്കുന്നുണ്ടെന്ന വസ്തുത വിസ്മരിച്ചുകൂടാ. എന്നാൽ, വിദ്യാർത്ഥികളുടെ രാഷ്ട്രീയത്തിന്റെ ഇതഃപര്യന്തമുള്ള സ്വാധീനത്തെക്കുറിച്ച് വിമർശനപരമായ ഒരു വിശകലനം ഉണ്ടാവുകതന്നെ വേണം. ചിലപ്പോഴെങ്കിലും അവർ സങ്കുചിത താല്പര്യങ്ങളുടെ പിടിയിൽ അമർന്നിട്ടുണ്ട്. ഒഴിവാക്കാമായിരുന്ന സംഘർഷങ്ങൾക്കും അപഭ്രംശങ്ങൾക്കും ഇടയാക്കിയിട്ടുണ്ട്. കലാലയരാഷ്ട്രീയത്തിന്റെ നിരോധനമല്ല ആവശ്യം. വിമർശനാത്മക വിലയിരുത്തലിന്റേയും ഉത്തരവാദിത്തപൂർണ്ണമായ രാഷ്ട്രീയാവബോധത്തിന്റേയും ഫലമായുണ്ടാകുന്ന ഒരു പുതിയ പ്രവർത്തനശൈലിയാണ്.

13.31 കോളജ്, സർവകലാശാല യൂണിയനുകളുടെ തിരഞ്ഞെടുപ്പ് സമ്പ്രദായങ്ങളും പ്രവർത്തന രീതിയും നിഷ്കൃഷ്ടമായ ഒരു പഠനത്തിന് വിധേയമാക്കുകയും ആവശ്യമായ മാറ്റങ്ങൾ വരുത്തുകയും വേണം.

13.40 ഇന്ന് വിദ്യാർത്ഥികളും വിദ്യാർത്ഥി പ്രസ്ഥാനങ്ങളും ഏറ്റെടുക്കേണ്ട പ്രവർത്തനങ്ങൾ ഇവയാണ്. 1) മൗലികമായ അർത്ഥത്തിലുള്ള വിദ്യാഭ്യാസ പ്രക്രിയയിൽ വിദ്യാർത്ഥികൾ മുഴുകാനിടയാക്കുക. കോളജുകൾ അതിന്റെ വിശാലമായ അർത്ഥത്തിൽ-ക്ലാസ്സുമുറികളുടെ, ലൈബ്രറികളുടെ, ലബോറട്ടറികളുടെ കളിക്കളത്തിന്റെ നാടക വേദികളുടെ നൃത്തയരങ്ങിന്റെ ഒക്കെ സംഘാതമാണല്ലോ കോളജ്-വിദ്യാർത്ഥികളുടെ പ്രധാന പ്രവർത്തന രംഗമാകണം. ട്യൂഷൻ സെന്ററുകളും, ട്യൂട്ടോറിയലുകളും ഉല്ലാസകേന്ദ്രങ്ങളും വിദ്യാർത്ഥികളുടെ കൂടുതൽ സമയവും അപഹരിക്കുന്ന സാഹചര്യം മാറണം. കോളജുകൾ അക്കാദമിക അന്വേഷണത്തിന്റെ പ്രഥമ വേദിയാകണം. അത് നിർവഹിക്കാത്തവർക്ക് വിദ്യാർത്ഥികളെന്ന പദവിക്ക് ഹതായില്ലെന്നു പ്രഖ്യാപിക്കുക. 2) രാജ്യത്തിന്റെ സാമൂഹികവും വികസനപരവും, തൊഴിൽ സംബന്ധവുമായ ആവശ്യങ്ങൾക്കനുയോജ്യമായ വിധത്തിൽ കോഴ്സുകളുടെ ഘടന പുതുക്കാൻ സമ്മർദ്ദം ചെലുത്തുക. 3) സാമൂഹിക, സാമ്പത്തിക മേഖലകളിലെ മാറ്റങ്ങൾ സൂക്ഷ്മമായി അപഗ്രഥിച്ചു മനസ്സിലാക്കാനും അതിന്റെ പ്രത്യാഘാതങ്ങൾ ജനമദ്ധ്യത്തിൽ പ്രചരിപ്പിക്കാനും തയ്യാറാകുക. 4) വ്യക്തിനിഷ്ഠവിജയം വിദ്യാഭ്യാസത്തിന്റെ ഏകമാനദണ്ഡമായിത്തീർന്നു കൊണ്ടിരിക്കുന്ന സാഹചര്യത്തിൽ വിദ്യാർത്ഥികളിൽ സാമൂഹികാവബോധവും, പാരസ്പര്യവും, പ്രബുദ്ധസംസ്കാരവും സൃഷ്ടിക്കാനുള്ള പരിപാടിക്ക് രൂപം നല്കുക. 5) ഉന്നത വിദ്യാഭ്യാസം ഒരു സവിശേഷ ആനുകൂല്യമാണ്. ഒരു വിദ്യാർത്ഥിയും നിഷ്കൃഷ്ടമായ അർത്ഥത്തിൽ, തന്റെ വിദ്യാഭ്യാസത്തിന്റെ പൂർണ്ണ ചെലവ് വഹിക്കുന്നില്ല. അപ്പോൾ സമൂഹത്തിന്റെ ചെലവിൽ

സമൂഹത്തിലെ ബഹുഭൂരിപക്ഷത്തിനും ഇല്ലാത്ത അവസരം ലഭിച്ച വിദ്യാർത്ഥി കൂടുതൽ സാമൂഹിക ഉത്തരവാദിത്തം പ്രകടിപ്പിക്കാൻ ബാധ്യസ്ഥനാണ്. പാഴാക്കാനുള്ള ഒരവസരമല്ല ഉന്നത വിദ്യാഭ്യാസം.

13.50 ഉപഭോഗതൃഷ്ണയുടെയും, നിഷ്ഠൂരമാത്സര്യത്തിന്റേയും പിടിയിലും, സമഷ്ടിയെ മറക്കുന്ന വ്യക്തിവാദത്തിന്റേയും സങ്കുചിത യാഥാസ്ഥിതിക ചിന്താഗതികളുടെയും ആശ്ശേഷത്തിലേക്കും അമരുന്ന വിദ്യാർത്ഥികളിൽ വിശാല സാമൂഹിക താല്പര്യങ്ങളും, ദേശീയ ബോധവും പുരോഗമനേച്ഛയും സ്വന്തം നിലനില്പിന്റെ വ്യത്നത്തെ ഉല്പംഘിക്കുന്ന ഒരു ജീവിത ദർശനവും രൂപപ്പെടുത്തുകയെന്ന ശ്രമകരമായ ചുമതലാ നിർവഹണമാണ് ചരിത്രം വിദ്യാർത്ഥി പ്രസ്ഥാനങ്ങളിൽ നിന്നും ഇന്ന് പ്രതീക്ഷിക്കുന്നത്.

14. ചില പൊതുപ്രമേയങ്ങൾ

14.00 ഒരു അദ്ധ്യാപക പ്രസ്ഥാനത്തിന്റെ നയരേഖയെന്ന നിലയിൽ, ചില പ്രത്യേക മേഖലകൾക്കും പ്രശ്നങ്ങൾക്കും ഇതിൽ കൂടുതൽ ഊന്നൽ നൽകിയിട്ടുണ്ട്. എങ്കിലും, തീർച്ചയായും, ഉൾപ്പെടുത്തേണ്ട ചില പ്രമേയങ്ങൾ കൂടെയുണ്ട്.

14.10 അദ്ധ്യയന മാധ്യമം.

ഉന്നത വിദ്യാഭ്യാസരംഗത്തെ അദ്ധ്യയനമാധ്യമത്തെ സംബന്ധിച്ച നയം ശാസ്ത്രീയവും പ്രായോഗികവുമായിരിക്കണം. വൈജ്ഞാനികവും സാംസ്കാരികവുമായ താല്പര്യങ്ങൾ ആകണം. നയത്തിനടിസ്ഥാനം. വിഷയങ്ങൾ വ്യക്തമായി മനസ്സിലാക്കാനും മൗലികമായ ചിന്തകളിലേക്കു വഴി തെളിക്കാനും ആശയങ്ങൾ സുഗമമായി ആവിഷ്കരിക്കാനും സഹായകരമായ ഭാഷ ഏറ്റവും പരിചിത ഭാഷയായിരിക്കും. കേരളത്തിലത് മലയാളമാണ്.

14.11 ഉന്നത വിദ്യാഭ്യാസത്തിന്റെ പ്രാഥമിക ലക്ഷ്യം നിലവിലുള്ള അറിവിന്റെ വിമർശനവും മൗലികമായ അറിവിന്റെ സൃഷ്ടിയും വ്യാപനവുമാണ്. അത് സാക്ഷാത്കരിക്കണമെങ്കിൽ, കേരളത്തിൽ അദ്ധ്യയനം മലയാള ഭാഷയിലാകണം. ശാസ്ത്ര, സാമൂഹിക വിഷയങ്ങളിൽ ബിരുദതലത്തിലുള്ള അദ്ധ്യയനം, ഉടനെതന്നെ, മലയാളത്തിലാകണം. സാങ്കേതിക വിഷയങ്ങളിലും, ബിരുദാനന്തരതലത്തിലും, ആവശ്യമായ സംജ്ഞകളും പദസമുച്ചയങ്ങളും ഗ്രന്ഥങ്ങളും വികസിപ്പിച്ചെടുക്കുന്നതുവരെ താമസിപ്പിക്കാം.

14.12 അദ്ധ്യയന മാധ്യമം മലയാളത്തിലാക്കുന്നതിനെതിരെയുള്ള ഏറ്റവും വലിയ എതിർപ്പിനു കാരണം, മലയാളികളുടെ കേരളത്തിനു പുറത്തെ ഉന്നത വിദ്യാഭ്യാസ ജോലിസാധ്യതകളെ അത് പ്രതികൂലമായി ബാധിക്കുമെന്ന ഭയമാണ്. അതിനു പരിഹാരം ഓരോ വിദ്യാർത്ഥിയും മലയാള ഭാഷയ്ക്കു പുറമെ ഒരു ഭാഷയിൽ-അത് ഇംഗ്ലീഷോ, ഹിന്ദിയോ....ഒക്കെയാകാം.- ആശയ വിനിമയപരമായ സാമർത്ഥ്യം വികസിപ്പിക്കുകയാണ്. ഇത് മലയാളം അദ്ധ്യയന മാധ്യമം ആക്കുന്നതുകൊണ്ടുണ്ടാകുന്ന മേല്പറഞ്ഞ പ്രശ്നം പൂർണ്ണമായി

പരിഹരിക്കും. പുറത്തുപോകുന്ന ഒരു ന്യൂനപക്ഷത്തിന്റെ താല്പര്യത്തിനു വേണ്ടി അവരുൾപ്പെടെയുള്ള സർവരുടെയും മൗലികതയേയും വിഷയത്തിന്റെ സമർത്ഥമായ സംവേദനത്തേയും ബാധിക്കുന്ന വിധത്തിൽ ഒരു വിദേശഭാഷയിൽ അദ്ധ്യയനം തുടരുകയല്ല വേണ്ടത്. അദ്ധ്യയനമാധ്യമം മലയാളത്തിലാണെന്നതിനാവശ്യമായ അടിസ്ഥാന സാഹചര്യങ്ങൾ സകലതലങ്ങളിലും വികസിപ്പിച്ചെടുക്കുന്നത് വൈകിക്കാതിരിക്കുകയും വേണം.

14.20 സ്വയംഭരണം- സ്വയംഭരണ

കോളജുകൾ

ഇന്ന്, വിദ്യാഭ്യാസഘടന ശ്രേണീബന്ധിതമാണ്. ഉന്നതങ്ങളിൽ നിന്നും താഴോട്ടുതാഴോട്ടുള്ള അനുശാസനങ്ങളിലൂടെയാണു ഭരണം. ഈ സാഹചര്യം അക്കാദമിക സ്വാതന്ത്ര്യം നിഷേധിക്കുന്നു. ഘടനകളുടെ കാര്യശൂന്യം നൂതനാശയങ്ങളുടെ ആവിഷ്കാരവും പരീക്ഷണവും തടയുന്നു. അതുകൊണ്ട് സ്വയംഭരണ സ്ഥാപനങ്ങൾ ഉണ്ടാകണം. ഓട്ടോണമസ് കോളജുകളെ അനുകൂലിക്കുന്നവരുടെ വാദമിതാണ്. കൂടുതൽ സൂക്ഷ്മമായ ധാരണ ഈ പ്രശ്നത്തിലുണ്ടാകണം.

14.21 1) 'ഓട്ടോണമി'യെക്കുറിച്ച് ഇന്നുള്ള സങ്കല്പനത്തിൽ, അധികാരം ഒരുതലത്തിൽ നിന്നും മറ്റൊരു തലത്തിലേക്കു മാറുന്നുവെന്നുള്ളതു. ഒരു പക്ഷേ, സർക്കാരിൽ നിന്നും സ്വകാര്യ, പ്രാദേശിക മാനേജ്മെന്റിലേക്ക്, അധികാരത്തിന്റെ കാര്യശൂന്യം കുറയുന്നില്ല. അധികാരത്തിന്റെ തന്നെ വ്യത്യസ്ത സങ്കല്പനം ഉണ്ടാകുന്നില്ല. 2) മാനേജ്മെന്റുകളുടെ സ്വയംഭരണാവകാശംകൊണ്ട് വിദ്യാഭ്യാസ പ്രക്രിയയിലുള്ള സർഗ്ഗാത്മകത പൂർണ്ണമായി വികസിക്കുകയോ, കാര്യക്ഷമത മെച്ചപ്പെടുകയോ ചെയ്തില്ല. 3) ഇത് കുറെക്കൂടെ സങ്കുചിതമായ ഭരണക്രമത്തിനും താല്പര്യപ്രീണനത്തിനും ഇടയാക്കാം. 4) വിദ്യാഭ്യാസ പ്രക്രിയയുടെ വളർച്ചയ്ക്കും സൃഷ്ട്യനുവതയ്ക്കും, വിവിധ വിഭാഗങ്ങളുടെ ഉൾഭരണ സ്വാതന്ത്ര്യത്തിലധിഷ്ഠിതമായ പാരസ്പര്യവും ജനാധിപത്യഘടനകളും സാമൂഹിക നിയന്ത്രണവുമാണ് ആവശ്യം. ഏകപക്ഷീയമായ സ്വയംഭരണമല്ല, ഈ തത്ത്വത്തിലധിഷ്ഠിതമായ ഒരു പുതിയ വിദ്യാഭ്യാസ ഭരണസമ്പ്രദായമാണ് ഉണ്ടാകേണ്ടത്. അതിന്റെ ഒരവശ്യഭാഗം മാത്രമാണ് 'ഓട്ടോണമി' 5) അക്കാദമികളും, ഭരണപരവും, സാമ്പത്തികവുമായ അംശങ്ങൾ അടർത്തിമാറ്റാത്ത, പങ്കാളിത്തമുള്ള, ജനാധിപത്യരീതിയിലുള്ള ഒരു 'മാനേജ്മെന്റ്' സമ്പ്രദായമാണ് ആവശ്യം. 6) ഇത്, സർവ്വകാല വിഭാഗങ്ങളിലും പൊതു മേഖലാ സ്ഥാപനങ്ങളിലും വേണം ആരംഭിക്കാൻ. 7) നിലവിലുള്ള ഓട്ടോണമസ് കോളജുകളെക്കുറിച്ചുള്ള പഠനം അതിന്റെ അസഹകാര്യത വളരെ വ്യക്തമാക്കുന്നതാണ്.

14.30 യു.ജി.സി.

അഖിലേന്ത്യാതലത്തിൽ, സർവകലാശാലകളെയും ഉന്നതവിദ്യാഭ്യാസ സ്ഥാപനങ്ങളെയും ഏകോപിപ്പിക്കാനും വൈജ്ഞാനിക സംരംഭങ്ങളെ കൂട്ടി

യിണക്കാനും ഉന്നത വിദ്യാഭ്യാസം ആധുനികീകരിക്കാനും യൂണിവേഴ്സിറ്റി ഗ്രാന്റ്സ് കമ്മീഷൻ നടത്തുന്ന ശ്രമങ്ങൾ ശ്രദ്ധേയമാണ്. പക്ഷേ, ഈ രംഗത്തെ ഉന്നതതല സമിതിയെന്ന നിലയിൽ യു.ജി.സി.യുടെ പ്രവർത്തനങ്ങളും മുൻഗണനാക്രമങ്ങളും ചർച്ചയ്ക്കു വിധേയമാക്കേണ്ടതുണ്ട്.

14.31 1) സർവകലാശാലാ സമിതികൾക്കും പ്രവർത്തനങ്ങൾക്കുമുള്ള യു.ജി.സി. യുടെ മാർഗ്ഗ നിർദ്ദേശക തത്ത്വങ്ങൾ ഒട്ടൊക്കെ അധികാരകേന്ദ്രീകരണത്തിലും ജനാധിപത്യ നിഷേധത്തിലും അടിസ്ഥാനപ്പെടുത്തിയതാണ്.

2) വിഭവങ്ങൾ പങ്കുവയ്ക്കുന്നതിലും മൗലിക വിജ്ഞാനശാഖകൾ അംഗീകരിക്കുന്നതിലുമൊക്കെ യു.ജി.സി. പ്രദർശിപ്പിക്കുന്ന നഗര കേന്ദ്രീകൃത, അധീശത്വമാതൃകാധിഷ്ഠിത സമീപനം ഉന്നത വിദ്യാഭ്യാസത്തിന്റെ സർവ്വാശ്ശേഷകമായ വളർച്ചയെ തടയും.

3) യു.ജി.സി. പദ്ധതികൾ സർവകലാശാലാ പഠനവിഭാഗങ്ങളോടൊപ്പം അഫിലിയേറ്റഡ് കോളേജുകളിലേയും വൈജ്ഞാനിക പ്രവർത്തനങ്ങളുടെ ഗുണനിലവാരമുയർത്താൻ വളരെക്കൂടുതൽ സഹായകരമാകണം. സർവകലാശാലകളിലെ പഠന വിഭാഗങ്ങൾ കേന്ദ്രീകരിച്ചു ഇന്നത്തെ സമീപനം മാറുകയും അഫിലിയേറ്റഡ് കോളേജുകളിലും മൗലിക ഗവേഷണവും, ഉന്നത പഠനവും നടക്കുവാൻ സാഹചര്യം സൃഷ്ടിക്കുകയും വേണം.

14.40 ഉന്നത സാങ്കേതിക വിദ്യാഭ്യാസ സ്ഥാപനങ്ങൾ

ഉന്നതവിദ്യാഭ്യാസത്തിന്റെ നിർവചനത്തിന്റേയും സാമൂഹിക ഉത്തരവാദിത്തങ്ങളുടേയും അടിസ്ഥാനത്തിൽ സാങ്കേതിക വിദ്യാഭ്യാസ സ്ഥാപനങ്ങളുടെ വിശദമായ ഒരു വിലയിരുത്തൽ ഉണ്ടാകണം. ഈ രേഖയിൽ അതു സാധ്യമല്ലല്ലോ.

14.50 അനധ്യാപക പ്രവർത്തകർ

ഉന്നത വിദ്യാഭ്യാസ രംഗത്ത് പ്രവർത്തിക്കുന്ന അനധ്യാപകരായവരുടെ പങ്കിനെക്കുറിച്ച് സമഗ്രമായ ഒരു പഠനം ഇതുവരെ ഉണ്ടായിട്ടില്ല. വിദ്യാഭ്യാസ ചർച്ചയിൽ, അവരുടെ പങ്ക്, അപൂർവമായി മാത്രമേ പരാമർശിക്കപ്പെടാറുള്ളൂ. വിദ്യാഭ്യാസത്തെക്കുറിച്ച് വളർത്തിയെടുക്കാനാഗ്രഹിക്കുന്ന, ജനാധിപത്യ തത്ത്വങ്ങളിലധിഷ്ഠിതമായ ദർശനത്തിൽ അവർക്കു തുല്യ പ്രാധാന്യമർഹിക്കുന്ന ഒരു ധർമ്മം അനുഷ്ഠിക്കാനുണ്ട്.

14.60 വനിതകൾ

ഉന്നത വിദ്യാഭ്യാസരംഗത്ത്, ഇവിടെ, ഭൂരിപക്ഷവും സ്ത്രീകളാണ്. പക്ഷേ, വിദ്യാഭ്യാസ ഘടനയിലെ അവരുടെ സ്ഥാനം പുരുഷന്മാർക്കൊപ്പമല്ല. അധികാര സമിതികളിലുള്ള അവരുടെ പ്രാതിനിധ്യം തീർത്തും അപര്യാപ്തവുമാണ്. നീതി പുർവകമായ ഒരു വിദ്യാഭ്യാസ വ്യവസ്ഥിതി എല്ലാ തലങ്ങളിലും ഘടന കളിലും സ്ത്രീകളുടെ സമർഹമായ സ്ഥാനം ഉറപ്പാക്കാൻ ബാധ്യസ്ഥമാണ്.

31114

14.70 സ്വകാര്യട്യൂഷൻ

സർഗ്ഗാത്മക വിദ്യാഭ്യാസ പ്രവർത്തനത്തിന് ഏറ്റവും കൂടുതൽ തടസ്സം ഉണ്ടാക്കുന്നതാണ് വ്യാപകമായ സ്വകാര്യ ട്യൂഷൻ സമ്പ്രദായം. പ്രി പ്രൈമറി തലംതൊട്ട് ആരംഭിക്കുന്ന സ്വകാര്യട്യൂഷൻ വിദ്യാർത്ഥികളുടെ മൗലികവും സർഗ്ഗാത്മകവുമായ കഴിവുകളെ നശിപ്പിക്കും. അത് വിദ്യാർത്ഥികളെയെപ്പറ്റി കമായ ആശ്രിതത്വത്തിലേക്കും മാനസികമായ അടിമത്തത്തിലേക്കും തള്ളിവിടും. വ്യാപകമായ സ്വകാര്യട്യൂഷൻ ഒരു കൂട്ടം വ്യാജവിദ്യാഭ്യാസ സ്ഥാപനങ്ങൾക്കും അക്കാദമിക വിരുദ്ധ വിദ്യാഭ്യാസ പ്രവർത്തനങ്ങൾക്കും ഇട നൽകും. ഒരു സമാന്തര വിദ്യാഭ്യാസ സാമ്രാജ്യം തന്നെ ഉയരും. ഇന്നുള്ള സ്വകാര്യ ട്യൂഷൻ സമ്പ്രദായം, വ്യാപകമായ അഴിമതിക്കു കാരണമാണ്. കോളജ് അധ്യാപകരുടെ നിയമവിരുദ്ധമായ സ്വകാര്യട്യൂഷൻ കർശനമായി തടയണം.


15. ഉപസംഹാരം

15.00 കേരളത്തിന്റെ വിദ്യാഭ്യാസരംഗം തീവ്ര സംഘർഷത്തിലാണ്. വിദ്യാഭ്യാസമേഖലയെ എന്നും അടക്കിവാണ യാഥാസ്ഥിതിക, നിക്ഷിപ്ത താല്പര്യക്കാർ; വിദ്യാഭ്യാസത്തെ ചരക്കായി നിർവചിക്കാനും വിദ്യാഭ്യാസ ഘടനയെ ഉടച്ചുവാർക്കാനും അധീശത്വം സർവ്വ മേഖലകളിലേക്കും വ്യാപിപ്പിക്കാനും തിടുക്കം കൂട്ടുന്ന കമ്പോള മുതലാളിത്തം; കമ്പോള താല്പര്യപ്രീണനം മുഖ്യനയമാക്കി മാറ്റിയ സർക്കാർ; വിദ്യാഭ്യാസ പ്രക്രിയയെ, സേവന-തൊഴിൽ, വികസനാവശ്യങ്ങളോടു പ്രതികരണക്ഷമമാക്കാനാഗ്രഹിക്കുന്ന ആസൂത്രണ സാങ്കേതിക വിദഗ്ദ്ധർ; വിദ്യാഭ്യാസത്തിന്റെ കുറെയെങ്കിലുമുള്ള സാമൂഹിക വത്കരണവും ജനാധിപത്യഘടനകളും സംരക്ഷിക്കാൻ ശ്രമിക്കുന്ന ജനകീയ ശക്തികൾ-ഇവരുടെ താല്പര്യസംഘട്ടനങ്ങൾ, വിദ്യാഭ്യാസ സാഹചര്യത്തെ തികച്ചും സങ്കീർണ്ണമാക്കിയിരിക്കുന്നു. ഇവിടെ തിരിച്ചറിവ് കൂടിയേ തീരൂ, കാഴ്ചപ്പാടിൽ വ്യക്തതയും. വിദ്യാഭ്യാസമേഖലയിൽ മാറ്റങ്ങൾ ഉണ്ടാകുക തന്നെ വേണം. പക്ഷേ, എന്തുതരം മാറ്റങ്ങൾ? അവയുടെ ലക്ഷ്യങ്ങൾ? ഏതു തലങ്ങളിൽ? ആരുടെ താല്പര്യമാകണം മാനദണ്ഡം?


15.10 ശാസ്ത്രീയവും സമഗ്രവുമായ ചരിത്രവിശകലനവും സമൂഹോന്മുഖമായ വിദ്യാഭ്യാസ ദർശനവും നൽകുന്ന ആശയ വ്യക്തതയോടെ, സുദൃഢ ലക്ഷ്യബോധത്തോടെ, വിദ്യാഭ്യാസ വ്യവസ്ഥിതി മൗലികമായി നവീകരിക്കുന്ന പ്രവർത്തനമാണ്, എ.കെ.പി.സി.ടി.എ.യുടെ വർത്തമാനകാല ചുമതല. വിദ്യാഭ്യാസ വ്യവസ്ഥിതിയുടെ മൗലിക പരിവർത്തനം മുൻപിൽ വച്ചുള്ള ഈ പ്രവർത്തനം കേരളത്തിന്റെ സാംസ്കാരിക നവോത്ഥാനത്തിനു ശക്തമായ പ്രേരണയായും തീരണം.

Drift of the Policy on Education
37th State Convention
10.11.13 March 1995, Aluva

10, 11, 12 March 1995, Aluva



4442



AKN 11
Archives Collection
Part of the PG Library & Research Center
San Jose, California
10-11-2010
PG Library & Research Center
San Jose, California
10-11-2010

എ.കെ.പി.സി.ടി.എ.

370.1

വിദ്യാഭ്യാസ നയം

കരടുരേഖ